





# मुळाव्यो शाळा चलोवपाक जायना जाल्यार आमचे सुवादीन करातः 'आपा' चें आव्हान

■ भांगरभूंय । प्रतिनिधी

**पणजी:** कमी विद्यार्थी आशिल्ल्यो सरकारी प्राथमीक शाळा लागसर आशिल्ल्या दुसऱ्या शाळांनी विलीन करपाचें गोंय सरकारान थारायल्लें आसतना ह्यो शाळा आमचे सुवादीन करात, शाळेचो निकाल आनी पटसंख्या कशी सुदारपाची तें आमी दाखोवन दितात, अशें आम आदमी पक्षान (आप) सांगून सरकाराक एके तरेन आव्हान दिलां.

आपचे गोंय प्रदेश अध्यक्ष अॅड अमित पालेकार हांच्या फुडारपणा खाला आप फुडाऱ्यांच्या शिश्टमंडळान मंगळाराक शिक्षण संचालक शैलेश झिंगडे हांकां एक निवेदन सादर करून विद्यार्थ्यांच्या हिता खातीर सरकारी प्राथमीस शाळाचें दुसऱ्या शाळांनी



विलीनीकरण करपाचो निर्णय फाटीं घेवपाची विनवणी तांकां केल्या. सरकाराच्यान ह्यो शाळा चलोवपाक जायना जाल्यार तांची जापसालदारी घेवपाक आप तयार आसा अशें तांणी संचालकाक सांगलां.

गोंयच्या भुरग्यांक तांचे गरजेच्यो आनी दर्जेदार शिक्षणीस सुविधा

दिवपाक दिवपाक आमच्यान जायना हें सरकारान मामून घेतल्यार कमी विद्यार्थी आशिल्ल्यो शाळा चलोवपाक घेवपाक आमी तयार आसात. दिल्ली मॉडेलच्या पमाण शाळेंतली पटसंख्या कशी वाडोवप आनी शाळेचो निकाल कसो सुदारप हें आमी दाखयतात अशें पालेकार

**"दरेका भुरग्याक शिक्षण घेवपाक मेळचें हें खातीर पयलो मुख्यमंत्री सर्गेस्त भाऊसायब बांदोडकार हांणी राज्यांतल्या दरेका गांवांत सरकारी प्राथमीक शाळा सुरू करून शिक्षणाचें मुळावण घातलें. तांच्या ह्या वावराक लागून साक्षरतेचे बाबतींत गोंयान देशांत उंचेली सुवात मेळयली. हालींसाराक राज्यांतल्या भाजपा सरकारान ह्या शाळां कडेन सामकी आडनदर केल्ल्यान तातूंत शिकपी भुरग्यांचो आंकडो कमी जायत आसा तशेंच प्राथमीक शिक्षणाचो दर्जो लेगीत देंवपाक लागला".**

—अमित पालेकार

हांणी राज्य सरकाराक सांगलां. चडशे गोंयकार गांवगिऱ्या वाठारांनी रावतात. शाळा तांच्या वाड्यारूच आशिल्ल्यान भुरग्यांक थंय सोपेपणान वचपाक मेळटा. शाळेचें दुसरे शाळेंत विलीनीकरण केल्यार ह्या भुरग्यांक सुमार 4 तें 5 किलोमीटर चलत वचून ते शाळेंत वचें पडटलें. बऱ्याच गांवांनी सारके रस्ते नाशिल्ल्यान शाळेंत वतना तांकां जायत्या आडमेळ्याक तोंड

दिवचें पडटले अशें पालेकार हांणी सांगलें.

शिक्षण संचालकाक निवेदन सादर करपाक गेल्ल्या आपाच्या शिश्टमंडळान उपाध्यक्ष सुरेल तिळवे, वाल्मिकी नायक, राष्ट्रीय युवा विभागाची उपाध्यक्ष सेंसिल राँड्रिज, मुख्य म्हणयारो राजदीप नायक आनी सुनील सिनापूरकार हांचो आसपाव आशिल्लो.

## नगरगांवच्या आदल्या सरपंचाचो मोबायल टॉवर घोटाळो उक्ताडार मुख्यमंत्री डॉ सावंत हांचे कडेन कागाळ

■ भांगरभूंय । प्रतिनिधी

**पणजी:** सत्तरी तालुक्यांतल्या नगरगांव पंचायतीचो पराग खाडोलकार सरपंच आसतना 2017-18 वर्सा जाल्लो लाखांनी रुपयांचो मोबायल टॉवर घोटाळो म्हायती हक्क अधिकारा खाला मेळिल्ले म्हायतींतल्यान उक्ताडार आयला. हे विशीं मुख्यमंत्री डॉ प्रमोद सावंत हाचे कडेन कागाळ केल्या. ताका लागून जायते जाण अडचणींत येवपाची शक्यताय आसा.

म्हायती हक्क अधिकारा खाला मेळिल्ले म्हायती प्रमाण नगरगांव पंचायत वाठारांत भारत संचाल निगम, रियायत्स इफॉर्खॉम आनी इंडस टॉवर हाचें मेळून वट्ट सात मोबायल टॉवर आसात. पंचायत मंडळान ह्या टॉवर धनयां कडल्यान तशेंच ममीन धनयां कडल्यान कसलोच टॅक्स घेतलो ना. अजपाची गजाल म्हणल्यार तेन्नाचो सरपंच पराग खाडिलकार हांणी पंचायती वतीन आपलो बापूय पुरुषोत्तम खाडिलकार हांचे कडेन 2017 वर्सा ब्रम्हाकरमळी टॉवर विशीं कबलात करून

पंचायतीक दरवर्सा 16500 रुपये भाडे दिवचें अशें थारायलें. मात म्हायती हक्क अधिकारा खाला घेतिल्ले म्हायतींत अशें भाडे घेतिल्लें ना हे सामकार आयलां.

तेन्नाची उपसरपंच समिक्षा सालेकार हांणी लेगीत 2018 वर्सा अर्जून दुधाळकार, रणजीत राणे आनी वासुदेव जोशी हांचे कडेन भाडें कबलात केली मात हें भाडें लेगीत पंचायतीचे तिजोरेंत जमा जाल्लें ना. ताका लागून पंचायतीची येणावळ बुडली. हे कबलात प्रकरणात भश्टाचार जाल्ल्याचो दुबाव आसा. पंचायती वतीन कबलात केल्ली जाल्यार मोबायल टॉवराच्या भाड्याचे पयशे खंय गेले असो प्रश्न आतां उग्रसला.

साबार लोकांनी घरपट्टी भरली ना जाल्यार पंचायत तांका नॉटिसो धाडटा. मात ह्या टॉवर भाडें प्रकरणात कसली कारवाय केल्या अशें लोक विचारपाक लागल्यात. गोंयांतल्या हेर पंचायत वाठारांत असलीं मोबायट टॉवर भाडें प्रकरणा जावपाची शक्यताय आशिल्ल्यान तांची चवकशी करपाची सध्या गरज आसा.

### वालंकिणीच्या फेस्ताक वचपा खातीर 3 विशेश रेल्वे गाडयो

■ भांगरभूंय । प्रतिनिधी

**बेळगांव:** ऑगस्ट- सप्टेंबर म्हयन्यांत जावपी तामिळनाडूंतल्या वालंकिणी सायबिणीच्या फेस्ताक लागून वास्को- वालंकिणी मगजतीं तीन खाशा रेल्वे सोडपाचें दक्षीण पश्चीम रेल्वेन थारायलां.

रेल्वे नंबर 07357/07358 वास्को- वालंकिणी- वास्को रेल्वे 27 ऑगस्टाक सकाळीं 9 वरांचेर वास्कोच्यान सुटून 28 ऑगस्टाक दनपारां 2.25 वरांचेर वालंकिणी पावतली. रेल्वे नंबर 07358 वालंकिणीच्यान 28 ऑगस्टाक सकाळीं 11.45 वरांचेर सुटून 30 ऑगस्टाक सांजे 4 वरांचेर वास्को पावतली.

रेल्वे नंबर 07358 2 सप्टेंबराक वास्कोच्यान दनपारां 2.30 वरांचेर सुटून 3 सप्टेंबराक सांजे 7.10 वरांचेर वास्को पावतलो. रेल्वे नंबर . 07360 वालंकिणीच्यान 4 सप्टेंबराक सकाळीं 9.15 वरांचेर सुटल्ली आनी 5 सप्टेंबराक सकाळीं 10 वरांचेर वास्को पावतली. 6 सप्टेंबराक वास्कोच्यान आनी 8 सप्टेंबराक वालंकिणीच्यान रेल्वे सोडले.

मडगांव, सावड्डें कुडचडें, कुळें, कॅसलरांक, लोंढा, धारवाड, हुबळी, हावेरी, रानीबेन्नूर, देवगिरी, बिरूर, आशिकेर, तिपतूर, तुमकूर, चिकबनवर, बनाववाडी, तंजावर, नागापट्टीनम रेल्वे स्टेशनांत ह्यो रेल्वे थांबो घेतल्यो.

## हनुमान विद्यालयाच्या विद्यार्थ्यांक स्मायल फावंडेशनान वतीन सायकली

■ भांगरभूंय । प्रतिनिधी

**वाळपय:** स्मायल फावंडेशन ऑफ इंडिया आनी पेप्सीको संघटने वतीन वाळपयच्या श्री हनुमान विद्यालयांतल्या वट्ट 50 विद्यार्थ्यांक पणजे ताज हॉटले सभाघरांत जाल्ले खाशेले कार्यावळींत सायकली वितरीत केल्यो. स्मायल फावंडेशन देशांतले गरजू विद्यार्थी, बायलो, दळदीर रेषे सकयल्ली भुरगीं, आदिवासी, अनाथ भुरगीं हांका मजत करता. गांवगिऱ्या वाठारांत ताचें काम चड करून चलता. गोंयच्या गांवगिऱ्या वाठारांतली तांणी वेंचून काडिल्ली हनुमान विद्यालय ही एकसुरी शाळा आसा.

पोरू फावंडेशनान हनुमान



**स्मायल फावंडेशनान वतीन सायकल मेळिल्ले वाळपयच्या हनुमान विद्यालयांतले विद्यार्थी.**

विद्यालयाक विज्ञान प्रयोगशाळे खातीर टेबलां तशेंच हेर गरजेचें साहित्य दिल्लें. हालींसाराक वाहनांचो

आंकडो हिसपाभायर वाडपाक लागला. ताका लागून प्रदूशण वाटडा आनी ताचो परिणाम पर्यावरणाचेर

जावपाक लागला. लोकांनी प्रदूशण विरयत वाहनां वापरपाक जेला. ते विशीं जाग्रुताय करपा खातीर आमी

भुरग्यांक सायकली दितात. ताका लागून ताचें शाळेंत वचप जाता आनी व्यायाम लेगीत जाता अशें फावंडेशनाचो अधिकारी विजय बसक हांणी सांगलें.

गोंयच्या गांवगिऱ्या वाठारांत वचून आनी भुरग्यांचो परिस्थिती पळयतात. हनुमान विद्यालय आमच्या निकशांत बसता देखून तिची आमी निवड केली अशें तांणी सांगलें. हनुमान विद्यालय चलोवपी वाळपय शिक्षण संस्थेचो अध्यक्ष नरहरी हळदणकार, नेवस्थापक देवेश पेडणेकार, पदाधिकारी सदाशीव बेलिंगकार, सुविधा बर्वे, कल्पना बोर्येकार, दिलीप म्हादोंळकाल सायकल विरणण कार्यावळीक हाजीर आशिल्ले.

### पर्वे 5 हजार घरां आनी आस्थापनांनी तिरंगो

**पर्वी:** आज्ञादीका अमृत महोत्सवा निमतान पर्वी मतदारसंघातलीं 5 हजार घरां आनी आस्थापनांनी 13 तें 15 ऑगस्ट मजगतीं तिसरो लावपाचें पर्वी भाजपा मंडळान थारायलां. मंडळाचो अध्यक्ष किशोर अस्नोडकार हांणी एके पत्रकार परिशदेंत ही म्हायती दितना पर्वचो आमदार रोहन खवटे हांणी पर्वी रावपी लोकांक दिवपा खातीर पांच हजार तिसरो विकते घेतल्यान अशें सांगलें.

संजय पेडणेकार, रंजन पार्सेकार, राज पेडणेकार (सुकूर), संदीप साळगांवकार, विजय दळवी (साल्वादोर द मूर), घनश्याम नायक आनी सिदेश नायक (पेन्ह द फ्रान्का) हाचे कडल्यान लोकांक मेळटले. लोकांक 25 रुपये दिवन तिसरो घेवपाक मेळटलो अशें अस्नोडकारान सांगलें.

13 तें 15 ऑगस्ट मजगती भाजप मंडळा वतीन सायकल फेरी, मशाल यात्रा आनी 15 ऑगस्टाक आझाद भवनांत सकाळीं 11 वरांचेर पर्वी मतदारसंघांत राबित्याक आशिल्ल्या सुटके झुजाऱ्यांचो रोहन खवटे हांचे हस्तुकीं भोवमान करतले. सेल्फी विथ तिरंगा सर्त घेतले.

## तुरदाळ प्रकरणांत अधिकाऱ्याक बळीचे बोकेडे करपाक दिवचे नातः सरदेसाय

■ भांगरभूंय । प्रतिनिधी

**काणकोण:** कोवोडा तेपार रेशनकार्डाचेर लोकांक दिवपाक तुरदाळ विकती घेवपाचो निर्णय मंत्रिमंडळान घेतिल्लो. ही दाळ लोकांक दिली ना आनी गुदावांत ती कुसून पिड्ड्यार जाली. मुख्यमंत्री आनी तेन्नाचो नागरी पुरवण मंत्री गोविंद गावडे आतां नामनिराळे रावून अधिकाऱ्यांक बळीचे बोकेडे करपाक सोदतात. आमी तें जावपाक दिवचें नात. आमचे कडेन सगळीं कागदपत्रां आसात आमी न्यायालयांत तशेंच केंद्रीय दक्षता आयोगा कडेन हे दाळ प्रकरण व्हरतले, अशें फातोडडेंचो आमदार आनी गोवा फॉरवर्डचो सर्वेसर्वा विजय सरदेसाय हांणी सांगलां.

श्रीस्थळ- काणकोणां मल्लिकार्जुन देवळांत श्रावणी सोमारा निमतान दर्शना खातीर आयिल्ले कडेन ते पत्रकारां



**गोवा फॉरवर्डचो सर्वेसर्वा विजय सरदेसाय मल्लिकार्जुन देवळांत पत्रकारां कडेन उलयतना. वांगडा प्रशांत नायक आनी हेर फुडारी. (कॅथी फर्नांडीस)**

कडेन उलयताले. तांच्या वांगडा प्रशांत नायक, विकास भगत आनी थळावे फुडारी आशिल्ले. सरकारी गुदावांत जो तुरदाळ आसा ती गोर्खांक लेगीत घालपाचे लायकीची ना अशें सद्याचो नागरी पुरवण मंत्री रवी नायक सांगता. मागीर ती लोकांक कशी दितले, कोवोड म्हामारीक लागून कडुना खातीर लोकांक खूब त्रास जाताले तेन्ना ही

दाळ तांकां दिवपाक सरकाराचे हात कोणे बांदिल्ले, अशें प्रश्न सरदेसाय हांणी सरकाराक केल्यात. सरकाराची सध्या शहाजनी मानसिकताय जाल्या. ते स्वताक राजा समजतात. गोंय तांकां आदण दिला अशें ते समजतात अशें तांणी सांगलें.

काँग्रेस पक्ष सध्या हेवटेत उडक्यो मारपी बेवका भशेन जाला. गोवा

## मुरगांवां उमेदवारा कडल्यान आचारसंहितेचो भंग व्हॉट्सअॅप गुपाचेर मतदान करपाचें आवाहन

■ भांगरभूंय । प्रतिनिधी

**पणजी :** गोंयांत आयज 186 पंचायतींनी मतदान जातलें. हे खातीरचो प्रचार सोमारा 5.30 वरांचेर सोंपलो. अशें आसतना मुरगांव म्हालांतल्या एका उमेदवाराच्या घोवान पोस्टल बॅलेटाचो फोटो व्हॉट्सअॅप गुपार प्रसारीत करून आपल्या घरकान्नीक मतदान करपाचें आवाहन केलां. ताका लागून मंगळारा दीसभर हो चर्चेचो विषय जाल्लो.

हाचेर राज्य वेंचणूक

आयोग कारवाय करतले व्हय? हाचेर नागरिकांचे लक्ष लागलां.

मुरगांव म्हालांतल्या चिखली पंचायतीच्या प्रभाग दोनांत तीन उमेदवार वेंचणूक रिंगणांत आसा. हातूंत 292 दादले आनी 316 बायलां मेळून वट्ट 608 मतदार आसात. ह्या प्रभागाचे मतदान चिखले सरकारी प्राथमीक विद्यालयांत जातलें.

ह्या प्रभागांत आदली सरपंच नीलम नायक हिचे सयत विरेंद मापारी आनी जेविनोगियांपिरो

फर्नांडीस वेंचणूक रिंगणांत आसात. हातूंतली आदली सरपंच नीलम नायक हिचो घरकार अवधूत नायक हांणी सोमारा 8 वेर रातीं 11.55 वरांचेर मुरगांव शिमोत्सव समितीच्या व्हॉट्सअॅप गुपाचेर पोस्टल बॅलेटाचो फोटो प्रसारीत करून मतदान करपाचें आवाहन केलां.

तशेंच ह्या गुपाचेर आपलो जाहीरनामोय घातला. हाचेर राज्य वेंचणूक आयोग कारवाय करतले काय? हे विशीं उमळशीक आसा.

### CLASSIFIED

ST VACANT

WANTED Walk-in-interview for the post of Undergraduate Teacher, B.Sc., B.Ed. on Contract basis on Maternity Leave Vacancy. Appear directly for an interview on 13.08.2022 at 8.30 a.m. along with application & testimonials, addressed to The Chairman, Madkaikar Navchaitanya High School, Corlim, Tiswadi - Goa Date: 10

SIT. VACANT

Wanted Special Educators - D.Ed/B.Ed (in ASD/ MR). Reserved (PD-1/ OBC-1/GEN-1) category. 1-Speech Therapist & 1- Occupational Therapist. All posts Regular. Candidates with Employment Registration and valid RCI submit your handwritten application with testimonials within 8 days to JYOT SCHOOL FOR CHILDREN WITH AUTISM, Davorlim Salcete, Goa. Mob: 9404757171.



# फाल्यां, परां घरा कणकणीं तिरंग्याचें वांटप

## सदानंद तानावडे: लोकां मदीं करतले लोकजागृती

■ भांगरभूंय । प्रतिनिधी

**पणजी:** बिरेस्तार 11 आनी शुक्रार 12 ऑगस्ट दिसा भाजपा कार्यकर्त्या वतीन सगल्या मतदारसंघांनी लोकां खातीर राष्ट्रीय बावट्याचें (तिरंगो) वांटप करून लोकजागृती करतले. आयज (बुधवारा) पंचायत वेंचणुको आशिल्ल्यान गांवांगांवांनी तिरंग्या विशीं जागृताय केल्ली ना. 11 आनी 12 ऑगस्ट दिसा सगल्यांक तिरंग्याचें वांटप करतले आनी 13 ते 15 ऑगस्ट अशे तीन दीस सगल्या लोकांच्या घराचेर तिरंगो हुबतलो अशें भाजपाचे प्रदेशाध्यक्ष सदानंद शेट तानावडे हांणी काल (मंगळारा) पणजेंत आयोजीत केल्ले पत्रकार परिशदेंत सांगलें.

ह्या वेळार तांचे बरोबर महसूल मंत्री बाबूश मोंसेरात पणजीचे म्हापेर रोहीत मोंसेरात आनी भाजपाचे हेर फुडारी हाजीर आशिल्ले.



तिरंग्याचें वांटप करतना सदानंद शेट तानावडे, बाबूश मोंसेरात, रोहीत मोसेरात आनी हेर. (नारायण पिसुर्तेकार)

काल मंत्री बाबूश मोंसेरात हांणी सदानंद तानावडे हांचे हाजिरेंत पणजी म्हानार पालिकेच्या सगल्या नगरसेवकांक तिरंग्याचें वांटप केलें.

पणजेंतल्या सगल्या प्रभागांनी घरा कणकणीं तिरंगो दितले. देशाच्या अमृत महोत्सवा निमतान तीन दीस तिरंगो लोकांच्या घराचेर हुबतलो.

भाजपाचे कार्यकर्ते लोकांक तिरंगो वांटूले. हांगा खंयच भाजप पक्षाचो प्रचार आसचो ना. भारतमातेच्यो घोशणा दिवन प्रभात फेरी, मशाल

मिरवणूक, बायक रॅली सारक्यो कार्यावळी जातल्यो. घरांतल्या ल्हान भुरग्या कडल्यान बावटो लावन घेवचो. जे वरवीं फुडारांत 25 वर्सांनी येवपी शतकमहोत्सवी सुवाळ्या वेळार ही याद तांकां जातली अशें सदानंद तानावडे हांणी सांगलें.

तिरंग्याचें वांटप करून आमी खंयच राजकारण केल्लें ना. तिरंगो राष्ट्राचें प्रतीक. लोकां मदीं राष्ट्र भावना निर्माण जावची ह्या हेतून सगल्या लोकांक तिरंगो दितात. पणजेंतल्या सगल्या प्रभागांनी आमी तिरंगो वांटूले. स्वताच्या खर्चान तिरंगो लोकांक दितले. देशाच्या स्वातंत्र्याक 75 वर्सां जायत आसात. ही आमचे खातीर अभिमानाची गजाल. सगल्यांनी आपल्या घरांचेर तिरंगो हुबोवन देशाची शान वाडोवची अशें मंत्री बाबूश मोंसेरात हांणी सांगलें.

# बायंगिणी कोयरा प्रकल्पाची निविदा दोन म्हयन्यांत काडटले

## कोयरा वेवस्थापन मंत्री बाबूश मोंसेरात हांची म्हायती

■ भांगरभूंय । प्रतिनिधी

**पणजी:** बायंगिणी कोयर प्रकल्पाक कितलोय विरोध जायत आसलो तरी विज्ञान आनी तंत्रज्ञान आनी कोयर वेवस्थापन विभागान पोरणें गोंया बायंगिणी घनकोयर वेवस्थापन प्रकल्पाची निविदा दोन म्हयन्यांत काडटले अशी म्हायती कोयर वेवस्थापन मंत्री बाबूश मोंसेरात हांणी दिली.

ह्या कोयरा प्रकल्पाक विरोध जायत आसलो तरी गरजेची परवानगी घेतिल्ल्यान थळाव्या आमदारांच्या विरोधाचो प्रस्नूच उप्रासना. गोंयांतल्या कोयराची समस्या सोडोवपा खातीर बायंगिणी कोयरा प्रकल्प ही काळाची



गरज आसा. आनी ते दिकेन काम सुरू आसा आनी कोयर वेवस्थापन प्रकल्पा खातीर निविदा येता त्या दोन म्हयन्यांत जारी जातली. तेच बरोबर प्रकल्पा कडेन संबंदीत गरजेची परवानगी लेगीत घेतल्या अशेंय मंत्री बाबूश मोंसेरात हांणी सांगलें.

विज्ञान आनी तंत्रज्ञान आनी कोयर वेवस्थापन विभागान हांगासरल्या प्रस्तावीत घनकोयर प्रक्रिया प्रकल्पाचेर लोकां कडल्यान हरकती मागयिल्ल्यो. अत्याधुनीक कोयरा प्रक्रिया प्रकल्प उबारपा खातीर सरकारान बायंगिणी 1.7 लाख चौखण मिटर सुवात पयलींच संपादीत केल्ली. थंय राखणे वणतूय उबारल्या. हें प्रकरण सद्या सर्वोच्च न्यायालयांत सुरू आसा, पूण प्रकल्पाचेर कसलीच स्थगिती ना आनी कायदेशीर आमी प्रक्रिया सुरू दवरल्या. आमचे कडेन कायदेशीर मंजुरी आसा आनी आमी प्रकल्पा खातीर तयार आसात अशें बाबूश मोंसेरात हांणी सांगलें.



अनमोड घाटांत कोसळिल्लें पालसण जेसीबी वरवीं कुशीक काडटना.

# अनमोड घाटांत कोसळिल्लें पालसण कुशीक काडपाच्या कामाक सुरवात

## पावस पडत जाल्यार आनीक पालसणां कोसळपाची शक्यताय

■ भांगरभूंय । प्रतिनिधी

**फोंडें:** अनमोड घांटांत सोमारा रातीं कोसळिल्लें पालसण कुशीक काडपाचें काम काल (मंगळारा) सकाळ सावन सुरू केलें. सोमारा रातीं पालसण कोसळिल्ल्याची म्हायती मेळ्ळे उपरांत कुळें पुलीस आनी फोंडें उजो पालोवपी दळाच्या कर्मचाऱ्यांनी घडणूक थळाव धांव घेवन रस्त्या वयलीं झाडां कुशीक काडून येरादारी सुरळीत केल्ली.

अनमोड घांटांत पावसाच्या दिसांनी अर्दी मदीं पालसणां कोसळपाच्यो घडणुको घडत आसतात. सोमारा रातीं दुदसागर देवळा कुशीक सुमार 200 मिटर अंतराचेर आशिल्लें पालसण कोसळ्ळें. पालसण कोसळिल्ल्याची म्हायती मेळटकूच उजो पालोवपी दळ आनी कुळें पुलिसांनी घडणूक थळाव धांव घेतली. रातच्या वेळार माती

कुशीक काडप शक्य नाशिल्ल्यान रस्त्यार पडिल्लीं झाडां कुशीक काडून राष्ट्रीय म्हामार्गा वयली येरादारी सुरळीत केली. मंगळारा सकाळीं जेसीबीच्या आदारान माती काडपाच्या कामाक सुरवात केली. ह्या वेळार कुळें पुलीस आनी बांदकाम खात्याचे कर्मचारी घडणूक थळाव वचून येरादारी सुरळीत करपा खातीर सहकार्य केलें.

अनमोड घांटांत फाटल्या म्हयन्यांत लेगीत दोन कडेन पालसणां कोसळपाचे प्रकार घडल्यात. ते खातीर कांय वेळ गोंय-बेळगांव मार्गा वयली येरादारी ठप्प जाल्ली. सोमारा रातीं कोसळिल्ल्या पालसणा कुशीचो कांय भाग कोसळपाच्या मार्गार आसा. सेगीत पावस पडत जाल्यार हें पालसण लेगीत कोसळूंक शकता.

■ भांगरभूंय । प्रतिनिधी

**वास्को:** मुरगांव बंदराक जोडपी म्हामार्गाचें बांदकाम रोखड्या रोखडें पूर्ण करपाचे निर्देश वास्कोचे आमदार कृष्णा साळकार हांणी संबंदीत अधिकार्यांक दिले उपरांत संबंदीत अधिकार्यांनी येता त्या मार्च 2023 मेरेन काम पूर्ण करपाचें आस्वासन दिलें.

वरुणापुरी ते सडा चौक, मुरगांव बंदरा मेरेनचो राष्ट्रीय म्हामार्ग फाटल्या फेब्रुवारी म्हयन्यांत उक्तो केल्लो. मजगतीं, बायणा रवौद्र भवन ते मुरगांव बंदराक जोडपी रस्त्याचें काम अजून पुराय जाल्लें ना. ते खातीर अवजड वाहनांची येरादारी शार वाठारांतल्यान चालूच आशिल्ल्यान शार वाठारांतल्या रस्त्यांचेर व्हड प्रमाणांत ताण येत

आसा. तशेंच लोकांचीय व्हड प्रमाणांत गैरसोय जायत आसा.

ह्या प्रकरणाची दखल घेवन आमदार साळकार हांणी काल (मंगळारा) मुरगांव बंदर प्राधिकरणाचे अध्यक्ष ए व्यंकट रमण हांचे सयत गॅमन इंडिया, भौशीक बांदकाम खातें, राष्ट्रीय म्हामार्ग प्राधिकरण बी हांचे अधिकारी आनी सल्लागार हांचे सयत बसका घेतली. हे बसकेंत तांणी ह्या बांदकामाक कळाव कित्याक लागता हाची म्हायती समजून घेतली. लोकांची गैरसोय पयस करपा खातीर जाता तितले बेगीन बांदकाम जावप गरजेचें आशिल्ल्याचें साळकार हांणी स्पश्ट केलें.

ह्या वेळार पुराय जाल्ल्या प्रकल्पाच्या कामांचें सादरीकरण केलें. तेचप्रमाण प्रकल्पाच्या पूर्णत्वाचो रोड मॅप सादर केलो. पावसाक लागून

काम थंडाविल्ल्याचें स्पश्ट केलें. तशेंच उड्डाण पूल आनी रोड ओव्हर ब्रीज हे संबंदी म्हायती दिली. मुरगांव बंदरांत वचपी पूल रस्तो आनी रेल्वे मार्ग हांचे वयल्यान वता. ते खातीर लागपी साहित्य विदेशांतल्यान हाडपाची गरज आसा, ते हाडपा खातीर थोडो कळाव लागिल्ल्यान कामाक कळाव जालो अशें अधिकार्यांनी सांगलें.

बायणा ते मुरगांव बंदराक जोडपी पुलाचें काम पूर्ण जाले उपरांत शार वाठारांतल्या अवजड वाहनांची येरादारी दाबोळी, वरुणापुरी, बायणा पुला वयल्यान मुरगांव बंदरांत वळयतले. जेणे करून शार वाठारांतल्या रस्त्यार पडपी ताण उणो जावपाक मजत जातली. हे खातीर ह्या रस्त्याचें बांदकाम बेगीन जावप गरजेचें आसा.

# फोंडें म्हालांतल्या मतदान केंद्रांचेर अधिकारी सज्ज



धारबांदोड्यां मतदान केंद्रांचेर कर्मचाऱ्यांक घेवन वचपाचे तयारेंत आशिल्ल्यो बशी.

■ भांगरभूंय । प्रतिनिधी

**फोंडें:** फर्मागुडयेर काल (मंगळारा) सकाळीं मतदाना खातीर लागपी साहित्य एकठांय करपा खातीर कर्मचाऱ्यांची गर्दी दिसून आयली. पंचायत वेंचणूक आयज (बुधवारा) जावपाची आशिल्ल्यान फोंडें म्हालांतल्या दरेक मतदान केंद्राचेर अधिकारी सज्ज जाल्यात. बुधवारा व्हड प्रमाणांत मतदान जावपाची शक्यताय मतदार उक्तायतात.

फोंडें म्हालांत 19 पंचायती आनी धारबांदोडें म्हालांत 5 पंचायती मदीं जावपी वेंचणूके खातीर सगली यंत्रणा सज्ज जाल्यात. उमेदवारांचो प्रचार सोमारा सांजवेळा सोंपले उपरांत मतदार बुधवारा मतदान

करतले. कितल्याशाच प्रभागांनी चडशे उमेदवार वेंचणूक रिगणांत देंविल्ल्यान लडत अटीतटीची जातली. बुधवारा मतदान जाले उपरांत शुक्रारा सकाळ सावन फर्मागुडयेर आनी धारबांदोड्यां मतमेजणीक सुरवात जातली.

फोंडें म्हालांत संवेदनशील मतदान केंद्राचेर खर पुलीस बंदोबस्त दवरला. ते खातीर खासा पुलिसांचो पंगड लक्ष दवरपा खातीर सज्ज जाला. पंचायत वेंचणुके खातीर बुधवारा फोंडें आनी धारबांदोडें ह्या म्हालांनी व्हड प्रमाणांत मतदान जावपाची शक्यताय आसली तरी पावसान हजेरी लायत जाल्यार मतदानाचेर परिणाम जावपाची शक्यताय आसा.

गोंय सरकार

कार्यकारी अभियंत्याचें कार्यालय

काम विभाग XVII (पीएचई-एन),

**भौशीक बांदकाम खातें,**

आल्ट-पर्वी, बादेंस-गोंय

**ई-निविदा कळोवणी**

क्र. पीडब्ल्यूडी/डीXVII/पीएचई.एन/एएसडब्ल्यू/एफ.24-ई/24/2022-23

तारीख: 09/08/2022

1. ऑनलायन अर्द करपाची निमाणी तारीख: 07/09/2022 दिसा 15.00 वरां मेरेन.

2. निविदा ऑनलायन सादर करपाची निमाणी तारीख: 07/09/2022 दिसा 15.30 वरां मेरेन.

3. ऑनलायन निविदा उगडपाची तारीख आनी वेळ: 09/09/2022 दिसा 15.30 वरां उपरांत.

अदीक म्हायती खातीर कार्यकारी अभियंतो, डब्ल्यूडीXVII (पीएचई.एन), पीडब्ल्यूडी आल्ट पर्वी गोंय हे कचेंरेंत संपर्क सादचो.

(वॅबसायट:- <https://eprocure.goa.gov.in>)

डीआय/एडिक्टिटी/798/2022

मास्क घालात, समाजीक अंतर पाळात, हाताची नितळसाण राखात.

गोंय सरकार

कार्यकारी अभियंत्याची कचेरी

विभाग VIII बिल्डिंग-दक्षीण,

**भौशीक बांदकाम खातें**

फातोड्डें, मडगांव-गोंय

**ई-निविदा कळोवणी**

निविदा कळोवणी क्र: पीडब्ल्यूडी/विभाग 8 (बी.एस)/

एएसडब्ल्यू/2001/09/2022-2023

तारीख: 08/08/2022

(फक्त ई-निविदा पद्दतीन)

1. ऑनलायन अर्ज करपाची निमाणी तारीख: 16/08/2022 दिसा 10.00 वरां मेरेन.

2. ऑनलायन निविदा उगडपाची तारीख आनी वेळ: 16/08/2022 दिसा 12.00 वरां उपरांत.

अदीक म्हायती खातीर कार्यकारी अभियंतो, डब्ल्यूडी VIII (बिल्डिंग- दक्षीण), पीडब्ल्यूडी, फातोड्डें, मडगांव गोंय हे कचेंरेंत संपर्क सादचो.

वॅबसायट:- <https://eprocure.goa.gov.in>

डीआय/एडिक्टिटी/796/2022

मास्क घालात, समाजीक अंतर पाळात, हाताची नितळसाण राखात.

गोंय सरकार

कार्यकारी अभियंत्याची कचेरी

विभाग XIX, पीडब्ल्यूडी, सांगें गोंय

**(फक्त ई-निविदा पद्दतीन)**

निविदा कळोवणी क्र.

पीडब्ल्यूडी/विभाग XIX (बिल्डिंग्स)/एएसडब्ल्यू/एफ.4/22-23/12

तारीख: 08/08/2022

1. ऑनलायन अर्ज करपाची आनी सादर करपाची निमाणी तारीख: 16/08/2022 दिसा 10.00 वरां मेरेन.

2. ऑनलायन निविदा उगडपाची तारीख आनी वेळ: 16/08/2022 दिसा 12.00 वरां उपरांत.

अदीक म्हायती खातीर कार्यकारी अभियंतो, डब्ल्यूडी XIX, पीडब्ल्यूडी, सांगें हे कचेंरेंत संपर्क सादचो.

वॅबसायट:- <https://eprocure.goa.gov.in>

डीआय/एडिक्टिटी/790/2022

मास्क घालात, समाजीक अंतर पाळात, हाताची नितळसाण राखात.

गोंय सरकार

**भौशीक बांदकाम खातें**

कार्यकारी अभियंत्याची कचेरी

विभाग XVI बिल्डिंग सेंट्रल,

**फोंडें-गोंय**

निविदा कळोवणी क्र: पीडब्ल्यूडी/विभाग XVI (बीसी)/टीएस/11/2022-2023

तारीख: 08/08/2022

(फक्त ई-निविदा पद्दतीन)

1. ऑनलायन अर्ज करपाची निमाणी तारीख: 16/08/2022 दिसा 10.00 वरां मेरेन.

2. ऑनलायन निविदा उगडपाची तारीख आनी वेळ: 16/08/2022 दिसा 12.00 वरां उपरांत.

वॅबसायट:- <https://eprocure.goa.gov.in>

डीआय/एडिक्टिटी/791/2022

मास्क घालात, समाजीक अंतर पाळात, हाताची नितळसाण राखात.

कोंकण रेल्वे कॉर्पोरेशन लिमिटेड

(भारत सरकारचो उपक्रम)

**ई-निविदा आमंत्रण कळोवणी**

मुख्य अभियंतो, कोंकण रेल्वे कॉर्पोरेशन ली. हाणें सकयल दिल्ल्या कामां खातीर पात्र कंत्राटदारां कडल्यान आयआयईपीएस पोर्टलाचेर ई-निविदा वरवीं एकोडी बोली पद्दतींत उक्ती निविदा आमंत्रित करता. कामाचें नांव: **वरिश्ट प्रादेशीक अभियंतो, रत्नागिरी आनी वरिश्ट प्रादेशीक अभियंतो, कारवार हांच्या कार्यक्षेत्रांत नांदगांव बॅलास्ट डिपोंत बॅलास्टाची पुरवण आनी स्टॉकिंग, केआरसीएल हॉपरांत लोड करप, बॅलास्ट उतारप, प्रसार करप आनी बॉक्सिंग. निविदा कळोवणी क्र.:केआर-डब्ल्यू-1-58-2022-09. अदमाशेक खर्च: रु. 5,99,78,880/- जीएसटी सोडून. निमाणी तारीख/वेळ: ऑनलायन प्रस्ताव/बोली सादर करपाक 01.09.2022 दिसा 15.00 वरां मेरेन. पूर्ण करपाचो कालावधी: मानसून धरून च्योवीस म्हयने. मॅन्युएल प्रस्ताव स्विकारचे नात. तपशील/वॉटो घेवपाक उपकार करून <https://ireps.gov.in> वॅबसायटीक भेट दिवची. दुरुस्ती / परिशिष्ट फकत हे वॅबसायटीचेर प्रसिद्द करतले.**





# संपादकीय

# निळी अर्थवेवस्था तरतरची

पृथ्वीचेर 70 टक्के उदक आसा आनी अर्थांत उरिल्ली 30 टक्के जमीन. तातूंत रेंवट, रेबो, दोंगर आशिल्ल्यान थंय मनशांक राबितो करप कठीण. म्हणल्यार मनशाचो जागो थोडोसोच!! मनशांक दर्याचो पयलीं सावन सोंस. थंय ताका घर बांदून रावप शक्य जावंक ना. पूण बोटींनी वर्साचीं वर्सां रावपी लोक आसात. मनीस हजारांनी वर्सां सावन दर्याचेर सफरी करीत आयला. दर्याचो सोद घेवपाची मोहिमूय ताणें खूब वर्सां सावन चालीक लायल्या. साबार देशांनी अधिकृतपणान ताका फाटबळ दिलां. मात अजून दर्याचो पुरायेन सोद लागूंक ना. जाणकारांच्या मतान, फक्त पांच टक्के दर्याचें संशोधन जालां. म्हणल्यार अजून 95 टक्के काम करपाचें उरलां. हाचे वयल्यान दर्याच्या आकांताच्या आंवाठाचो (आनी आमच्या मर्यादांचो) अदमास येतलो. दर्याच्या तळाक कितें आसा, नेमकी कितली संपत्त, जीव, वनस्पती आसा, तें सोदपाचें काम अजून चालू आसा. आतां आमच्या भारतानूय त्या कामाक खांद मारपाचें थारायलां. ही तोखणायेची गजाल.

भारताचो नक्सो पळयल्यार दिसतलें, आमचे तीन वटेन दर्या आसा. अरबी समुद्र, बंगालची खाडी, हिंद महासागर.....!! आमची दर्यादेग सुमार 7517 किलोमिटर लांबायेची. णव राज्यां आनी 1382 जुंवें हांचो थेट संबंद ह्या दर्या लागीं येता. 30 टक्के भारतीय दर्यादेग वाठारांनी रावता. सरकारान दर्याचें संशोधन करपाक ‘समुद्रयान’ हें मिशन तयार केलां. तातूंत ‘मत्स्य 6000’ हे खनिज सोंदपी पाणबुडयेचे मजतीन तीन संशोधक दर्यांत स हजार मिटर (तीन किलोमिटर) खोलायेचेर वतले. अत्याधुनिक उपकरणांचो वापर करून ते भितर संशोधन करतले. थंय कितें खनिजां आसात, आसल्यार तीं वयर कशीं हाडप हाचेरुय काम जातलें. शास्त्रज्ञांक खनिजाचो व्हडलो सांठो मेळ्ळो जाल्यार ताचो आमच्या देशाक खूब फायदो जातलो. कच्चें तेल, गॅस दर्यांतल्यान मेळटा. आखाती देशाचें एक उदाहरण पुरो. फक्त दर्यांतलें खनिज सोदपाकूच न्हय, तर हेर संशोधनूय जावंक जाय. मनीसजातीक

फायदेशीर आसात, त्या सगल्या गजालींचेर बारीकसाणीन काम जावप गरजेचें. दर्याचो वापर म्हाल येरादारी खातीर जाता. हेर येरादारी परस तो अर्थिक नदरेन सवाय. दुसरें म्हणल्यार पर्यटन आनी नुस्तें. समुद्रयान मोहिमेचो भार मुखेलपणान दर्यांतलें खनीज, तेलाचेर आसा. तरीय हेर कांय गजालीं कडेनूय लक्ष दिवंक जाय. सगल्यांत पयली गजाल, प्रदुशण. जमनी वयली सगली घाण उदकांत सोडपाचे प्रकार फाटल्या कांय वर्सांनी खुबच वाडल्यात. तातूंत रसायनांय आसतात. फक्त राष्ट्रीय, आंतरराष्ट्रीय दीस मनोवपा बगर आमचे कडेन ठोस अशें कांय जायना. जमनींत वचपी घाणयारें उदक नितळ झरे इबाडटा. ताचो परिणाम व्हाळ, न्हंयांचेर जाता. प्लास्टिक कोयरा विशीं तर सगल्यांक खबर आसा. हें प्रदुशण सोंपलें जाल्यार दर्या विशींच्यो अर्द्या वयर समस्या ना जातल्यो. प्रदुशण आनी अनियंत्रीत नुस्तेमारीक लागून नुस्त्याच्यो जाती

ना जाल्यात. एका काळार आमच्या गोंयांतूच मेळटालें तें नुस्तें आयज पळोवपाक पसून मेळना. जाणकारांच्या मतान, फुडल्या 25 वर्सांनी बांगडे, विस्वण पसून सोंपतले. दर्या संशोधकांनी हाचेरुय लक्ष दिवप गरजेचें. कच्चें तेल, गॅस वापरप्यांचो आंकडो हिस्पा भायर वाडला. हाचे मुखार तो उणो जावपाचो ना, हेंय तितलेंच खरें. दर्याचें उदक शुद्ध करतात, पूण उण्या प्रमाणांत. ताचें प्रमाणूय वाडल्यार बरें. कारण जमनी वयल्या उदकाचो सांठो आटपाक लागला. फाटलीं पांच वर्सां समुद्रयान मोहिमेचेर काम चलत आनीक पांच वर्सां तरी तें चलतलें. सरकारान आतां मेरेन चार हजार कोटी रुपया खर्च केल्यात. फुडल्या चार वर्सांनी आनीक 10- 12 हजार कोटी खर्च जावपाची शक्यताय आसा. हो दुडू सार्थकी लागचो. देशाक ताचो फायदो जावचो. फाल्यां नारळी पोंर्णिमा. नुस्तेमार तांकां पोसपी दर्याक श्रीफळ ओंपतले. भरपूर नुस्तें दी, अशें मागतले. दर्या आमकां खूब कितें दिता, आमी तो नितळ दवरपाचो यत्न करूया. कारण निळी अर्थवेवस्था (ब्ल्यू इकॉनॉमी) तरतरता, तितलें आमकांच बरें.

## म्हाका दिसता

## पंद्रावे उपरांत कितें ?

**गोंयांत दर वर्सा सुमार आठ हजार भुरगीं पंद्रावेची डिग्री (पदवी)** मेळयतात. शिक्षणाचें म्हत्व खबर आशिल्ल्यान सगले आवय- बापूय आपल्या भुरग्यांक शिकयतात. तीं भुरगीं शिकून व्हड जावचीं, अशें तांकां दिसता. भुरगीं जिवितांतली 17-18 वर्सां शिक्षण घेतात. पयलीं मुळावें शिक्षण, मागीर माध्यमिक, उच्च माध्यमिक आनी उपरांत महाविद्यालयांत डिग्री मेळोवप. भुरग्यांक शिकोवप गरजेचें आसताच, पूण ह्या शिक्षणाचें म्हत्व कितें आनी आपूण जिवितांत ताचो वापर कसो करतलो, हें समजून शिक्षण घेवप चड म्हत्वाचे. कांय भुरगीं पयलींच आपणाक कितें करपाचें आसा वा कितें जावपाचें आसा तें थारायतात. ते प्रमाण फुडलें पावल उबारतात. पूण, चडशीं भुरगीं आवय- बापायच्या चेपणाक लागून वा आपले इश्ट करतात तर आपणेंय करचें ह्या विचारान पंद्रावेची डिग्री मेळयतात. ताचो मुखार कसो फायदो जातलो वा आपूण ही डिग्री घेवन कितें करतलो, हें तांकां खबरूच आसना. हाचें मुखेल कारण म्हळ्यार फावो त्या वेळार भुरग्यांक मार्गदर्शन मेळना. तांकां समजावपाक, तांचे प्रस्न सोडोवपाक कोण आसनात. आयच्या काळांत सगलींच भुरगीं पंद्रावेची डिग्री मेळयतात, जाका लागून तांकां आपले आवडीची नोकरी मेळप कठीण जालां. बरें पद वा नोकरी मेळोवपाक आंगांत वेगळेपण वा कला आसपाक जाय. कश्ट करपाचीय तयारी जाय. नाजाल्यार इत्से आड मेळटा ती नोकरी आपणावची पडटा. शिक्षण हें खूब म्हत्वाचें. कारण तातूंतल्यान जापसालदार आनी जागृत मनीस घडटा, पूण सगळ्यांच भुरग्यांनी धावे उपरांत बारावी आनी पंद्रावीच करपाक जाय अशें अनिवार्य ना. भुरग्यां खातीर धावे उपरांत जायते कोर्स आयल्यात आनी वेवसाय सुरू करपाचीं जायतीं मळां आसात. आपल्याक कितें जावपाचें आसा, कसली आवड आसा, कितें बरें जमता हाचो विचार करून आनी जाणकारांचो सल्लो घेवन फुडें कितें करचें, हाचो निर्णय घेवंक जाय. हातूंतल्यान भुरगीं बरो फुडार करपाक पावतली.



**शायना वाडजी**  
80109 66783

## सालांत

गोंयांत भौशिक येरादारी वेवस्था बरी नाशिल्ल्यान चडशे लोक स्वताची गाडी वा टू व्हीलर वापरतात. तेच खातीर गोंयांत आमकां दरेका घरांत एक वा दोन गाडयो दिश्टी पडटाच. कांय- कांय घरांनी जितले लोक तितलीं वा त्याय परस चड वाहनां. हालींसरा सतत अपघात जाल्ल्यान, रस्ते खराब जाल्ल्यान



आनी सोरो पिवन प्रमाणा भायर स्पीडीन गाडी चलयिल्ल्यान हो विशय मात्सो गंभीर जाल्ल्याचें दिसता. एक गजाल म्हाका सदांच अचंबीत करता, ती म्हणजे गाडयेची स्पीड कितली आसची? सादी ल्हान गाडी घेतली जाल्यार आनी ताचो स्पीडोमिटर पळयलो जाल्यार चडान चड स्पीड 180 किमी आशिल्ली दिसता. व्हडल्या वाहनांची आनीकूय चड आसता. ह्या ल्हान चारचाकी वाहनांची स्पीड 180 किमी दवरपा फाटलें कारण कितें आसूं येता काय? ही ल्हान गाडी जर शंभराच्या स्पीडीन धावूंक लागली जाल्यार ती सगलींच थरथरता. वाऱ्यान हुबून वचत म्हणून भंय दिसता. जी स्पीड वापरुंक मेळना वा वापरत

जाल्यार चलोवप्याचो गाडये वयलो ताबो सुटूं येता, ती स्पीड दिवपच कित्याक? हाचेर विचार कित्याक जायना? आनी इतली स्पीड जर दिल्या जाल्यार ती वापरून पळोवपाक आजचो अतीउत्साही, जिवार उदार जाल्लो तरणाटो तयार जालो, जाल्यार चूक कोणाची? हालींसरा नव्या गाडयांक एचआयडी, शेनॉन अश्यो पावरफूल धव्यो हेड लायट्स येतात. कांय जाण त्यो आनीकूय पावरफूल करून बसयतात. ते दिवे इतले कडक आसता की फुडल्यान येवपी दिपकावपाची शक्यता आसता. असल्यो लायटी योग्य काय? हाचेर विचार जाला? सरकारान फाटीं जाहीर केल्लें की वाहनांचे हारशे डार्क आसचे न्ही. कायद्यान अश्या वाहनांचेर कारवाय जावूंक जाय आशिल्ली. हो कायदो कोण पाळटात काय? जो कायदो पाळपाचोच ना किंवा तो पाळना जाल्यार कारवाय जायना तो कायदो जायच कित्याक? काळो हारसो आशिल्ल्यो गाडयो चड करून पयशेकारांच्यो आसतात. तांचेर कारवाय करप पुलिसांक शक्य जायना काय? वाहनांची नंबर पट्टी स्टॅण्डर्ड आसची म्हणून सवाय भितर ती बदलपाक आरटीओंत एक स्वतंत्र काउंटर उक्तो केला. सामके कमी पयशे भरून नंबर पट्टी बदलूं येता. चडान चड आठ दिसां भितर आनी सहजपणान ही नंबर पट्टी बदलून मेळटा. अजून जाणीं ती बदलूंक ना तांकां तालांव कित्याक पडना? सरकारी वाहनां सुद्दां हाका आडवाद ना. जर लोक सरकारान केल्लो कायदो पाळना आनी तांकां ख्यास्त जायना,

जाल्यार तो कायदो बदलप वा रद्द करप योग्य. हालीं एक नवी फॅशन आयल्या, नंबर प्लेट लावप ना, फुडें लायली जाल्यार फाटल्यान लावप ना, दिसा उजवाडा हेड लाइट चालू दवरप आनी काळोख पडपा वेळार बंद करप, सायड लायट दिनासतना वळप. हाचेर कारवाय जायना म्हणून कायदो मोडप्यांचें फावता. इश्कोलाचो गणवेश हो हायर सेकेंडरी मेरेन घालप गरजेचो. बारावी शिकपी भुरगो हो सादारणपणान अठरा वर्सा सकयल्लो आसता. म्हणजेच इश्कोलाचो युनिफॉर्म घालून वाहन चलोवपी भुरग्या कडेन लायसन्स आसप शक्य ना. तरी आसतना हो भुरगो दोन चाकी घेवन येता, वाहन रफ चलयता. इतलेंच न्ही जाल्यार एका दोन चाकीचेर तीग जाण बसतात आनी कायदो कांयच करीना. हें समा न्ही. पुलीस फाटीं लागत म्हणून हे भुरगे स्कूटरी दोफरायतात. व्हडलो आवाज करपी बुलेटी वापरपाचें प्रमाण हालीं खूबच वाडलां. मॉडिफाय दोन चाकी आनी प्रचंड मोटो आवाज करपी हेर वाहनांय प्रमाणा भायर धाविल्लीं दिश्टी पडटात. शिरस्त्राण (हॅल्मेट) घालना जाल्यार दोन चाकी वाल्यांक आनी बेल्ट घालना जाल्यार चार चाकी वाल्यांक शारांत तरी तालांव मारतात. आता आनीक एक नवो प्रकार सुरू जाला. तो म्हणजे गाडी (दोन आनी चार चाकी) चलयता आसतना मोबायलाचेर उलोवप. सर्रासपणान हें चालू आसा. कितलेशेच जाण एका हातान स्कूटी आनी दुसऱ्या हातांत

मोबायलाचेर उलयत वतना दिसतात. चार चाकी वाहानां चलोवपी कांय जाण गाडी चालू केली काय कानाक फोन लायतात तो बद्द ऑफिसांत पावतकच कानाक थाकय दिता. म्हाका हो प्रकार ओल्ड गोवा ते पणजे बाय- पासाचेर हमखास दिश्टी पडटा. ते खातीर चलपी गाडी स्लो जाताच आनी ट्रॅफिकय स्लो जाता. फाटलो गाडयेकार हॉर्न मारता हाचें ताका पडिल्ले नासता. हालीं तर गाडी वा टू व्हीलर चलयता आसतना ई- मेल चेक करप, व्हॉट्सअॅप रिप्लाय करप, मॅसेज धाडप हें सुद्दां सुरू जालां. कार्यालयीन काम गाडी चलयता आसतना सुरू करपाचे उद्योग कांय जाण करतात. ह्या मोबायलाच्या प्रकाराचेर दंड दिवप सुरू जाल्ले ना, अशें म्हणचें पडता. हालीं जंय अपघात जाल्यात थंय मोबायल कारणीभूत आसूं येता. आपलो खांदो आनी कान हांच्या मदीं मोबायल चेपून, मान वाकडी करून स्कूटरी आनी गाडयो चलोवपी म्हाभाग जळींमळीं दिश्टी पडटात. ह्या असल्या लोकांक आतांच कायद्यान जाग्यार हाडलें नात जाल्यार परिस्थिती हाता भायर वचपाक वेळ लागचो ना. खरें म्हटल्यार, चलून रस्तो क्रॉस करता आसतना सुद्दां मोबायल वापरपाक बंदी घालपाचो वेळ लागीं आयला. फकत कायदे आसले म्हणून जायना, ते पाळचे पडटात आनी पाळना जाल्यार खर कारवाय करची पडटा. पुलिसांक हें जमतलें न्हय?



**रघुनाथ साकोर्डेकार**  
98221 29123

■ **मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी) ■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** [bhaangarbhui@gmail.com](mailto:bhaangarbhui@gmail.com) (बातम्या खातीर) [bhaangarbhuieditorial@gmail.com](mailto:bhaangarbhuieditorial@gmail.com) / (लेख आनी साहित्या खातीर) / [bhaangarbhuiadv@gmail.com](mailto:bhaangarbhuiadv@gmail.com) (जायरातीं खातीर), ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



# पेडणेंच्या रस्त्यांचेर पडिल्लीं फोंडकुलां चवथी पयलीं पुरोवचीं

पेडणें म्हाल पत्रकार समितीचें भौशीक बांदकाम खात्याक निवेदन

■ भांगरभूंय । प्रतिनिधी

**पेडणें:** पेडणें म्हाल पत्रकार समितीन पेडणें भौशीक बांदकाम खात्याक काल निवेदन सादर करून पेडणें म्हालांतल्या मुखेल रस्त्याचेर आशिल्लीं फोंडकुलां आनी राष्ट्रीय म्हामार्ग 66 जोडपी सर्वीस रोडाचेर आशिल्लीं फोंडकुलां चवथी पयलीं भरचीं अशी मागणी केली.

हे संबंदी भौशीक बांदकाम रस्तो खात्याचे अधिकारी लक्ष्मण नायक हांणी सांगलें, ह्या रस्त्याचेर आशिल्लीं फोंडकुलां बेगीन भरपा खातीर मंत्रीमंडळान एक मशीन येवजण आंखल्या. यंत्र येतलें तशीं हीं फोंडकुलां पुरयतले, अशें तांणी सांगलें.

पेडण्यां जंय फोंडकुलां पडल्यांत त्या फोंडकुलांचे फोटो घेवन पुराय अहवाल भौशीक बांधकाम खातें, रस्तो विभाग वरिश्ठ अधिकार्यां मेरेन पावोवपाची म्हायती लक्ष्मण नायक हांणी ह्या वेळार दितना चवथी पयलीं फोंडकुलां पुरोवपाचें यंत्र जरी उपलब्ध जावंक ना तरीय हीं फोंडकुलां पुरोवपाचो यत्न करतलों अशी गवाय



पेडणें म्हालांत रस्त्यार पडिल्लीं फोंडकुलां चवथी पयलीं पुरोवपा विशीं पेडणें म्हाल पत्रकार समिती वतीन अधिकारी लक्ष्मण नायक हांकां निवेदन दितना निवृत्ती शिरोडकार आनी महादेव गर्वडी.

तांणी दिली.

पेडणें म्हालांत वट्ट 20 ग्राम पंचायती आनी एक पेडणें नगरपालिका वाठार आसा. इतलेंच न्हय तर धारगळ महाखाजान ते पत्रादेवी मेरेन राष्ट्रीय महामार्ग 66 गेल्ल्यान हांगच्या गांवांक जोडपी सर्वोस रस्ते आनी एम डी आर

ह्या रस्त्यांचेर फोंडकुलांची रास पडिल्ली पळोवपाक मेळटा. हीं फोंडकुलां वाहन चालकां खातीर धोक्याचीं थारल्यांत. वाहन चालकांक ह्या फोंडकुलांचो अदमास कळनाशिल्ल्यान अपघात जातात. आतां मेरेन खूबश्या जाणांक अपघातांत मरण आयलां. भौशीक

बांदकाम रस्तो खात्यान ह्या रस्त्यां कडेन आडनदर केल्ल्यान लोकांक समस्यांक तोंड दिवचें पडटा.

पेडणें म्हालांतलीं मुखेल रस्त्यावेलीं सगळीं फोंडकुलां आनी सर्वोस रस्ते जे धोक्याचे आसात ते दुरुस्त करून सगळीं फोंडकुलां पुरोवपाची मागणी

पेडणें म्हाल पत्रकार समिती वतीन समिती अध्यक्ष निवृत्ति शिरोडकार आनी सचीव महादेव गावंदी हांणी भौशीक बांदकाम खातें, रस्तो खात्या कडेन निवेदन सादर करून केलो.

पेडणें म्हालांत वट्ट पांच एमडीआर रस्ते आसात, त्या रस्त्यां खातीर जाय आशिल्ली जमीन सरकारान घेतली, कांय कडेन नागरीक, थळावे आनी मुंडकार हांच्या सहकार्यान रस्तो रूंद केला. भौशीक बांदकाम रस्तो खात्याची हाचे कडेन आडनदर जाल्ल्यान त्या रस्त्यांचेर अतिक्रमण जायत आसा.

म्हालांत 360 किमी लांब रस्ते आसात. भौशीक बांदकाम रस्तो खात्या कडेन ह्या रस्त्यांचेर जावपी अतिक्रमणाचेर लक्ष दिवपाक गरजेचे कर्मचारी नात. ताका लागून एकटो अतिक्रमण करता म्हणून दुसरोय करता. हें लोकांचें चुकता.

पेडणेंचे आमदार प्रवीण आर्लेकार आनी आमदार जित आरोलकार हांणी लक्ष दिवन चवथी पयलीं फोंडकुलां भरचीं अशी मागणी समितीन केल्या.

## दिवचल सरकारी कर्मचारी पतसंस्थेची 14 ऑगस्टाक बसका

■ भांगरभूंय । प्रतिनिधी

**केरी-सत्तरी:** दिवचल सरकारी कर्मचारी सहकारी पतसंस्थेची वर्सुकी बसका आयतात. ता. 14 ऑगस्टाक सकाळच्या 10 वरांचेर शांतादुर्गा हायस्कूल दिवचल लागसारच्या शिरोडकार सभाघरांत आयोजीत केल्ल्याची म्हायती अध्यक्ष भिवा मळीक आनी हेर संचालक

मंडळान दिली. ह्या वेळार सरकारी सेवेतल्यान निवृत्त जाल्ल्या आनी संस्थेचे वांगडी आशिल्ल्या 42 कर्मचार्यांचो सत्कार करतले. तशेंच धावी आनी बावळेचे परीक्षेत बरे गूण मेळयल्ल्या वांगड्यांच्या स विद्यार्थ्यांचो शिश्यवृती भेटोवन भोवमान केलो. हे बसकेक आनी कार्यावळीक सगळ्या वांगड्यांनी हाजीर रावपाचें आवाहन केलें.

## शांता विद्यालयांत फाल्यां विवीध कार्यावळी

■ भांगरभूंय । बातमीदार

**शिबोले:** विद्या भारती संचालीत शांता विद्यालय, सडयें हांगा विवीध कार्यावळींचें आयोजन केलां. ता. 11 ऑगस्टाक सकाळच्या 9 वरांचेर ज्ञान कला संगीत आनी विद्येची देवता हीं सरस्वती देवीची मुर्ती पुजनाची कार्यावळ जातली. उपरांत साबार धर्मीक विधी आनी कार्यावळी जातल्यो.

डॉ. सोताराम कोरगांवकार आनी पुरुषोत्तम कामत हांचे हस्तुकीं

विद्यालयाचें मुखेल दार आनी फुडल्या वाठाराच्या सोबितोरपणाचें उक्तावण जातलें. मुख्याध्यापिका प्रजिता सांगाळे हांचे हस्तुकीं उक्तावण जातले. श्री शांता विद्यालयाच्या बावट्याचें अनावरण, नित्य शालेय प्रार्थना जाल्या उपरांत वनिता शिवशंकर मयेंकार हांचे हस्तुकीं विद्यार्थ्यांक गणभेस वाट्टले. शिवशंकर मयेंकार हांचे हस्तुकीं नवे क्रिकेट पिचीचो बुन्यादी फातर, शिवाजी पाटील हांचे हस्तुकीं सुचवणी पेटयेचीं स्थापना आनी अंमलबजावणी जातली.

## कोरगांवच्या कळमेश्वर विद्यालयांत गणेश पुजा वर्ग

**कोरगांव:** संत समाज कोरगांव आयोजीत गणेश पुजा वर्ग कोरगांवच्या कमळेश्वर विद्यालयांत वेदमूर्ती अनुप शेलार हांच्या मार्गदर्शना खाला जाले. सुरवातेक प्रार्थना, दिवली पेटोवन आनी सद्गुरूच्या फोटोक फुलांचो हार अर्पण करून कार्यावळ सुरू जाली.

ह्या वेळार मुखेल सोयरे म्हणून माचयेर शरिरिक शिक्षक तनोज परब तशेंच श्रीराज शेलार, संत समाज कोरगांव अध्यक्ष रमेश मळेवाडकार, महेश गडकार, अनुप शेलार, धर्मप्रचारक विभीषण नरपें, विषयकांत राजूत, प्रतिभा सावळ देसाय हाजीर आशिल्ले.

# मुष्टिफंड उच्च मुळाव्या विद्यालयांतल्या गुणेस्त विद्यार्थ्यांचो भोवमान

■ भांगरभूंय । खबरां मेज

**पणजी:** मुष्टिफंड उच्च मुळाव्या विद्यालयांत गुणेस्त विद्यार्थ्यांचो भोवमान सुवाळो विद्यालयाच्या सभाघरांत उमेदीन मनयलो. ह्या वेळार माचयेर विद्यालयाचे प्राचार्य नवनाथ परळेंकार, संस्थेचे अध्यक्ष सुखटणकार (91.11%) , समेय सुरेश नारुलकार (89.33%), आर्यन विशांत माशेलकार (89.16%),



भोवमान केल्ल्या गुणेस्त विद्यार्थ्यां वांगडा प्रा. भुषण भावे, प्राचार्य नवनाथ परळेंकार, संस्थेचे अध्यक्ष सुहास सरदेसाय, कोषाध्यक्ष दिलीप धारवाडकार आनी हेर मानेरस्त.

वतीन भेटोवपी स. गोपाल आपा कामत हांचे यादीन भेटोवपी रोख (1001) हाचो श्रीयान मानेली थारलो. जाल्यार दुसरो क्रमांक गोविंद मंदार सिनाय खांदेपारकार हांणी 96.51 % गूण मेळयले. तिसरे सुवातेर परविन द्राक्षा 95.83%, जाल्यार राशी शेटी, सानिया सिद्धेश सुखटणकार (91.11%) , समेय सुरेश नारुलकार (89.33%), आर्यन विशांत माशेलकार (89.16%),

गोकूल लेकवार (88%), आर्यन समिर शिरोडकार (86.86) ह्या येस फावो जाल्ल्या विद्यार्थ्यांचो विद्यालय वतीन यादस्तीक आनी प्रमाणपत्र भेटोवन मुखेल सोयऱ्यां हस्तुकीं भोवमान केलो.

विज्ञान फाट्यांतल्यान अनंत राजेश प्रभू म्हांबरे हाका 95.5 टक्के गूण मेळोवन तो विज्ञान फाट्यांत पयलो आयलो. जाल्यार दुसऱ्या क्रमांकाचेर आयुष आनंद जाधव

(92%), तिसऱ्या क्रमांकाचेर तनीश विंदेश प्रभुदेसाय (90.66%), ईशा व्यंकटेश प्रभुतांबा (90%), स्वास्तीक गोरे (98.16%), लक्षिता राजभंडारी (87.16%), सिमता सुवार (87.16%), सक्दा राजेंद्र सैल (87%), सिद्धांत विनय राऊत (85.66%), जिवेशा रामदास कोलवाडकार (84.83%) गूण मेळयले. तशेंच जिवेश कोलवाडकार हांणी एस्सिआरटी

2021-22 वर्सा खातीर आयोजीत केल्ल्या 'सायन्स टॅलेंट' परिक्षेंतूय 20वो क्रमांक मेळयलो. प्रस्तूत विद्यार्थ्यांचो विद्यालया वतीन यादस्तीक आनी प्रमाणपत्र भेटोवन भोवमान केलो. भोवमाना उपरांत श्रीयान बुयें आनी अनंत प्रभू म्हांबरे हांणी आपलें मनोगत उक्तायलें.

विद्यालयाचे अध्यक्ष सुहास सरदेसाय हांणी विद्यार्थ्यांचो तोखणाय केली. ह्या वेळार दिलीप धारवाडकार हांचे हस्तुकीं भेटवस्त भेटोवन मुखेल सोयऱ्यांचो भोवमान केलो.

सुचेता नायक हांणी सगळ्यांचे उपकार मानले. सावित्री नावेंकार आनी चाल्स सिल्वेरा हांणी सुत्रसंचालन केलें. भक्ती नायक आनी आर्या आमोणकार हांच्या पसायदान गायनान कार्यावळ सोंपली.

हे कार्यावळीक प्राचार्य नवनाथ परळेंकार हांचें मार्गदर्शन मेळ्ळें. शिक्षक आनी शिक्षकेतर कर्मचऱ्यांच्या सहकार्यान कार्यावळ येसवी जाली.

# बालभवना वतीन पेडण्यां जाली देशभक्ती गीत सर्त



सर्तीचें उक्तावण करतना गजानन तळावणेंकार, चंद्रकांत वेणेंकार, विठ्ठल गांवस, दामोदर शेट्टे, अमिता रेडकार (मकबूल माळगीमनी) आनी हेर.

■ भांगरभूंय । बातमीदार

**कोरगांव:** कोरोना काळांत कसलेच तरेच्यो कार्यावळी करूंक मेळूंक ना. अदूं बालभवन वतीन देशभक्ती गीत गायन सर्तीक बरो प्रतिसाद मेळ्ळो. दोरका सर्तकांनी उत्कृश्ट गीत गायन सादर केलें. सर्तींत वांटो घेवप गरजेचें, अशें गजानन तळावणेंकार हांणी सांगलें.

निमतान बालभवन गोंय आयोजीत पेडणें म्हालांतल्या मुळाव्या शाळांनी देशभक्ती गीत, समुहगीत गायन सर्त आयोजीत केल्ली.

ह्या वेळार माचयेर कार्यावळीचे खासा सोयरे म्हणून उत्तर गोंय बालभवनाचे गजानन तळावणेंकार, चंद्रकांत वेणेंकार, विठ्ठल गांवस, अमिता रेडकार, अनवेशा च्यारी हाजीर आशिल्ले.

वट्ट 13 शाळांनी वांटेकार जाल्ले. सुरवातेक मानेस्तां हस्तुकीं दिवली पेटयली. कार्यावळीचें सुत्रसंचालन अमिता रेडकार हांणी केलें. दामोदर शेट्टे हांणी सोयऱ्यांची वळख करून दिली. उपकार गंगाराम परब हांणी मानले.

सर्ती वेळार वांटेकार जाल्ल्या सर्तकांक प्रमाणपत्रां भेटयलीं. सर्तीचें परीक्षण चंद्रकांत वेणेंकार, विठ्ठल गांवस हांणी केलें.

## वाळपय शेनवारा मशाल मिरवणुकेचें आयोजन

■ भांगरभूंय । प्रतिनिधी

**वाळपय:** डॉ. के. ब. हेडगेवार हायस्कूल - पालक शिक्षक संघ, वाळपय स्वातंत्र्याच्या अमृत महोत्सवा निमतान आयतात ता. 14 ऑगस्टाक सांजच्या 6.30 वरांचेर वाळपय शारांत मशाल मिरवणुकेचें आयोजन केलां.

हे मशाल मिरवणुकेक पर्येची आमदार डॉ. दिव्या राणे हाजीर रावतली. ही मशाल मिरवणूक बसकेंत सोंपयतले. गोंय विद्यापिठाचे प्रा. विनय बापट 'अखंड भारत' ह्या विशयाचेर मार्गदर्शन करतले.

मशाल मिरवणूक वाळपय हांगच्या शहिद स्तंभ - सरकारी मुळावें विद्यालय, वाळपय बाजार ते नारपालिका व्यासपीठ अशी वतली.

हे मिरवणुकेंत चडांत चड नागरीक हाजीर रावचे खातीर डॉ. के. ब. हेडगेवार हायस्कूल - पालक शिक्षक संघाचे वांगडी, तशेंच थळावे वेवस्थापन समितीचे वांगडी विंगड विंगड गांवांनी संपर्क करतात. हे संपर्क मोहिमेचो भाग म्हणून 8 ऑगस्ट 2022 दिसा आमशेकर हॉल वाळपय हांगा बसका जाली.

स्व. संघ, पतंजली योग पीठ, गायत्री परिवार, गोशाळा, वाळपय, गणेशोत्सव मंडळ, आदली सैनीक संघटना तशेंच राष्ट्र सेविका समितीचे प्रतिनिधी हाजीर आशिल्ले. बसकेक डॉ. के. ब. हेडगेवार हायस्कूल, वाळपय, थळावे वेवस्थापन समितेचे अध्यक्ष डॉ. अशोक आमशेकरवार हाजीर आशिल्ले. हे मशाल मिरवणुकेचे मुखेली वामन बापट हांणी बसकेक पुराय कार्यावळीची म्हायती दिली.

मशाल मिरवणुकेक राष्ट्र प्रेमीनी मशाल घेवन हाजीर रावचें अशें आवाहन थळावे वेवस्थापन समितेचे अध्यक्ष डॉ. अशोक आमशेकार हांणी केलें.

## तामसुलीच्या श्री साईबाबा देवळांत श्रावणी बिरेस्तार

■ भांगरभूंय । प्रतिनिधी

**माशेल:** खांदोळा तामसुली हांगच्या श्री साईबाबा देवळांत 11 ऑगस्टाचो श्रावणी बिरेस्तार आखाड्यावेल्या साईसेवक सुरेंद्र महादेव वळवयकार आनी सिंधिया सुरेंद्र वळवयकार कुटूंबियां वतीन विवीध कार्यावळींनी भक्तीभावान आनी उमेदीन मनयतले.

उपरांत साईसेवक आनी भाविकांक दनपरां 12 वरां मेरेन अभिशेक करपाक मेळटलो.

सांजच्या 5.30 वरांचेर बालकीर्तनकार संपुर्णा संतोष भगत आनी आशना आशिष भगत हांचें किर्तन जातलें. तांकां पेटयेचेर साथ प्रदिप शिलकार आनी तबलें साथ केदार फडटे करतले.

ह्या उत्सवाक भाविकांनी व्हडा संख्येन हाजीर रावन प्रसादाचो लाव घेवपाचें आवाहन श्री साईबाबा देवळा वतीन केलों.

श्रावणी बिरेस्तार सकाळच्या 7 वरांचेर सिंधिया आनी सुरेंद्र महादेव वळवयकार हांचे हस्तुकीं अभिशेक,





# टोबा टेक सिंह

सूर्य उदेंवचे पयलीं स्तब्द उबो आशिल्ल्या बिशन सिंगाच्या ताळ्यांतल्यान मळब फोडून उडोवपी किळांच आयलीं. हांगा थंयच्यान कितलेशेच अधिकारी धावत आयलें. तांणी पळयलें..

(विभाजना उपरांत सरकाराच्या लक्षांत आयलें, कैद्यां भशेन पिशांचीय बदली जावपाक जाय. म्हणल्यार जे मुसलमान पिशे, हिंदुस्तानांतल्या पिशांच्या ऑस्पितलांनी आसात, तांका पाकिस्तानांत व्हरून सोडचे आनी जे हिंदू आनी शीख पाकिस्तानांतल्या ऑस्पितलांनी आसात, तांकां हिंदुस्तानाच्या सुपूर्द करचे..)

आनी जे सांगपाचो यत्न करताले, ते आपुणूच घुस्पताले, सियालकोट पयलीं हिंदुस्तानांत आसलो, पूण आतां अशें आयकलां, पाकिस्तानांत आसा म्हूण. कोणाक खबर? लाहोर, जे पाकिस्तानांत आसा तें फाच्यां हिंदुस्तानांत पावतलें वा सगळें हिंदुस्तानूच पाकिस्तान जालें जाल्यार? आनी हेय कोण काळजाार हात दवरून सांगपाक शकतालो? हिंदुस्तान, पाकिस्तान दोनूय ना जायत जाल्यार.

एक पिसो शीख, ताच्या केसांच्यो इद व्हावळ्यो जावन ते चारूच उरिल्ले. तो केन्नाय न्हातालो. खाड आनी केस दोनूय एकामेकां मदीं गुरफटून घट जाल्ले, जाका लागून ताचे तोंड सामके भिरांकूंक दिसतालें, पूण तें व्यक्तीमत्व कोणाचें लुकसाण करीनासले, पंदरा वर्सांन ताणें कोणा कडेन झगडी करूंक ना, पिशांच्या हॉस्पिटलांतले जे आदले कामगार आसले तांकां ताचे विशीं इतलें खबर आशिल्लें, टोबा टेक सिंह, ताच्यो खूब जमनी आसल्यो. बरो खावन- जेवन रावपी जमीनदार आसलो. पूण मदींच ताका नेरवां लागलीं, ताच्या सोयऱ्यांनी ताका व्हडल्या साखळींनी बांदून हाडलो आनी पिशांचो ओस्पितलांत ताचो दाखलो करून गेले. म्हयन्यान एक फावट हे लोक ताका मेळपाक येताले आनी ताचे बरें वायट जाणून घेवन वताले. काय काळ मेरेन हो क्रम चालू उरलो, पूण जेन्ना पाकिस्तान- हिन्दुस्तानाच्या बोवाळाक सुरवात जाली, तेन्ना मात तांचें येवप बंद जालें.

ताचे नांव 'बिशनसिंग' आसलें, पूण ताका सगळे टोबा टेक सिंह म्हणटाले. ताका हे खबर नाशिल्ले, दीस खंयचो आसलो?, म्हयनो खंयचो आसा वा कितली वर्सां जावन गेलीं?, पूण म्हयन्याच्या म्हयन्याक जेन्ना ताची

आपलीं आनी सोयरी मेळपाक येतालीं तेन्ना मात ताका आपोआप कळटालें, हे तरेन तो 'दफेदारा' क सांगतालो, ताचे सोयरे येतले म्हूण. तो ते भशेन न्हातालो, आंगार खूब शाबू घासतालो आनी माथ्याक तेल घालून केस उगयतालो. आपले कपडे, जे तो केन्नाच वापरी नासलो, भायर काडटालो आनी हे तरेन नटून मेळूंक आयिल्ल्यां कडेन वतालो. ते ताका कितें विचारीत जाल्यार वोगी रावतालो वा केन्ना केन्ना “ओपड दी गड- गड दी एनेक्स दी बेघ्याना दी मुंग दी दाल ऑफ दी लालटेन” म्हणटालो.

ताची एक चली आसली, जी दरेका म्हयन्याक बोट भर वाडत वाडत पंदरा वर्सांचे पिरायेर जुवान जाली. बिशनसिंग तिका वळखच नासलो. जेन्ना तें भुरगें आसलें, तेन्ना आपल्या बापायक पळोवन रडटालें. जुवान जालें, तेन्ना सुद्दा ताच्या दोळ्यांतल्यान दुकां व्हांवताली.

पाकिस्तान आनी हिंदुस्तानाचे घडणुकेक सुरवात जाली तेन्ना बिशनसिंगान दुसऱ्या पिशांच विचारपाक सुरवात केली, टोबा टेक सिंह खंय आसा काय म्हूण? जेन्ना जेन्ना ताका जाप मेळूंक ना तेन्ना दिसान दीस ताचें खणप वाडत गेले. आता सोयरीं धायरी सुद्दा येना जालीं. पयलीं म्हणल्यार ताच्या काळजांतल्यान येवपी आवाज सुद्दा बंद जाल्लो, जो ताका तांच्या येवपाची सुलूस दितालो.

ताची खूब इत्सा आसली, ते लोक येवचे, जे ताका घुरघुरताले. जे ताका फळां आनी गोड खावपाक हाडटाले. तो जर तांकां विचारीत, “टोबा टेक सिंह” खंय आसा काय म्हूण? जाल्यार तीं ताका निश्चितूच सांगतलीं आसलीं, पाकिस्तानांत आसा काय हिंदुस्तानांत आसा तें, कारण ताचो विचार आसलो, तीं टोबाटेक सिंह गांवांतल्यानूच येतालीं, जंय ताची जमीन आसली.

पिशांच्या ओस्पितलांत एक असोय पिसो आसलो, जो आपणाक देव म्हणटालो. ताचे कडेन जेन्ना बिशन सिंगान विचारलें, टोबा टेक सिंह पाकिस्तानांत आसा काय हिंदुस्तानाचें? तेन्ना ताणें पयलीं आपले संवये

प्रमाण हासपाचो कुलकुलाट केलो आनी म्हळें तो पाकिस्तानांतूय ना आनी हिंदुस्तानांतूय ना.

कारण हांवें आजून मेरेन आदेश दिवंक ना. बिशन सिंगान फोवांची पोटली घेवन फावटी मागलें, ताणें आदेश दिवंचो. कारण हो किल्लोस एकदाचो सोंपचो, पूण तो व्यस्त आसलो. कारण ताका आनीक असंख्य आदेश दिवचे आसले. एक दीस बेजार जालो आनी उसळ्ळो, “ओपड दी गड गड दी एनेक्स दी बेघ्याना दी मुंग दी दाल ऑफ वाहे गुरू जी दा खालसा एण्ड वाहे गुरू जी दी फतह – जो बोले सो निहाल सत्त श्री अकाल”.

ताचो एक वेळ असो अर्थ आसत, तू मुस्लिमांचो देव – शिखांचो देव आसलो जाल्यार निखालस म्हजें आयकता आसलो. बदली जावचे कांय दीस पयली टोबा टेक सिंहाचो एक मुसलमान इश्ट मेळपाक आयलो, पयली तो केन्नाच येवंक नासलो, जेन्ना बिशन सिंगान ताका पळयलो तेन्ना तो एके देगेक सरलो आनी वचपाक लागलो, पूण शिपायांनी ताका आडयलो आनी सांगलें, हो तुका मेळपाक आयला – तुजो इश्ट फजलुदीन.

बिशनसिंगान फजलुदीनाचेर एक नदर मारली आनी कितें तरी बडबडपाक लागलो. फजलुदीनान फुडें सरून ताच्या खांद्यार हात दवरलो, हांव खूब दिसां सावन चित्तालो, तुका मेळटलो म्हूण, पूण वेळूच मेळूंक ना- तुजें सगळे लोक आपखोशयेन हिन्दुस्तानांत गेलें. म्हाका जितलो आदार करपाक जातालो तितलो हांवें केलो. –तुजी चली रूप कौर....

तो कितें सांगता सांगता रावलो. बिशनसिंग कितें याद करपाक लागलो, बेटी रूप कौर... फजलुदीनान मात्शें रावून सांगलें, हय...तेय बी बरें आसा...ताचेच वांगडा गेली. बिशनसिंग ओगी रावलो. फजलुदीनान सांगपाक सुरवात केली. ताणीं म्हाका सांगून दवरिल्लें की तुजी खबर घेत राव म्हूण. आतां हांवें आयकलां, तू हिंदुस्तानाक वता म्हूण – भाई बलबीर सिंग आनी वधावा सिंग हांकां म्हजो सलाम सांग- फजलुदीन बरो आसा, दोन काळ्यो म्हशी ज्यो तीं सांडून गेल्लीं. तातुंतल्या एकट्यान रेडो काडला आनी दुसरेंन रेडूक काडलां, पूण ती स दीस जायना फुडें मेली..... आनी.... आनी



म्हजे कडल्यान कसलीय सेवा आसा जाल्यार सांग. केन्नाय तयारी आसा...आनी हे तुजे खातीर थोडे फुलयल्ले फोव हाडल्यात.

बिशन सिंगान फोवांची पोटली घेवन देगेक उबे आशिल्ल्याच्या सुपूर्द केली आनी फजलुदीनाक विचारलें, टोबाटेक सिंह खंय आसा काय म्हूण.

टोबा टेक सिंह? ताणें मात्शे अजापान म्हणलें, खंय आसा, थंयच आसा, जंय आसलो थंय. बिशन सिंहान विचारलें, पाकिस्तानांत कांय हिंदुस्तानांत.

हिंदुस्तानांत - ना...ना पाकिस्तानांत... फजलुदीन आबूज जाल्ले वरी जालो. बिशनसिंग बडबडीत गेलो. “ओपड दी एनेक्स दी ब्द्याना दी मुंग दी दाल ऑफ दी पाकिस्तान ऑफ दी दुर फिट्हे मुंह”.

बदलेची तयारी पुराय जावन गेल्ली. हांगाव्यान थंय आनी थंयच्यान हांगा येवपी पिशांच्यो सुची पाविल्ल्यो आनी बदलेची तारीक सुद्दा निश्चित जाल्ली. कडक शीं पड्डालें. लाहोरांतल्यान हिंदू, शीख पिशांनी भरिल्ल्यो लॉरी पुलिसांच्या पंगडा वांगडा गेल्यो. संबंदीत ऑफिसर सुद्दा तांच्या वांगडा आसले. वागा बॉर्डरीचेर दोनूय वटेचे सुपरिटेन्डंट एकामेकांक मेळ्ळें आनी सुरवातीची कांवांय सोंपले उपरांत बददलेक सुरवात जाली, जी रातभर चालू उरली.

पिशांक लॉरितल्यान काडून दुसर-या अधिका-यांच्या सुपूर्द करप खूब कठीन काम आशिल्ले. कांय जाण जाल्यार भायरूत

सरनासले, जे सरपाक तयार आसले, तांकां सांबाळपाक खूब कठीण आसले, कारण हांगां थंय धावत सुड्डाले. जे नागडे आसले तांकां कपडे घालताले ते पिंजून ते पयस उडयताले. कोण गाळी संवतालो जाल्यार कोण गायतालो. आपसांत मारामारी करता, बडबडटात.....

कानार पडिल्लो आवाज सुद्दा आयकुपाक येनासलो, पिशां बायलांचो आवाज वेगळो आसलो आनी शीं इतलें कडक पडटालें, दातांक दांत आपटताले. चडश्या पिश्यांक ही बदली जाल्ली नाका आसली, कारण तांकां समजनासले, तांका आपल्या जाग्या वयल्यान हुमटून खंय शेवटून मारतात ते.

थोडे जाण जे चितूंक समजूंक शकताले ते, ‘पाकिस्तान जिंदाबाद’चे नारे लायताले. दोन- तीन फावट झगडीं जाता जाता उरलीं, कारण कांय हिंदू आनी शिखड्यांक हें आयकून नेट आयिल्लो. जेन्ना बिशन सिगाची वेळ आयली, आनी जेन्ना ताका दुसरे वाटेन धाडपाच्या संबंदान अधिकारी कागदी कार्यवाही करपाक लागले तेन्नां ताणें विचारलें, “टोबा टेक सिंह खंय आसा, हिंदुस्तानांत कांय पाकिस्तानांत?” संबंदीत अधिकारी हासलो आनी ताणें म्हळें ‘पाकिस्तानांत’.

हें आयकून बिशन सिंग उडी मारून एके देगेक सरलो आनी धावून आपल्या उरिल्ल्या वांगड्या कडेन गेलो. पाकिस्तांनी शिपायांनी ताका धरलो आनी दुसरे वाटेन व्हरपाक लागले, पूण ताणें वचपाक मनाय केली. “टोबा टेकसिंह खंय आसा?” आनी व्हडल्यान

व्हडल्यान आड्डपाक लागलो, “ओपड दी गडगड दी अनेक्स दी बेघ्यानां दी मुंग दी दाल ऑफ टोबा टेक सिंह एण्ड पाकिस्तान.”

ताका खूब समजायलो, पळ्य टोबा टेकसिंह आता हिंदुस्तानांत गेला- जर वचूंक ना जाल्यार ताका सोमतोच धाडटले. पूण जेन्ना ताणें आयकूंक ना, तेन्ना ताका फोर्सान दुसरे वटेन व्हरपाचो यत्न जालो. तेन्ना तो मदीं एका जाग्यार अशे तरेन आपल्या सुजिल्ल्या पायांनी उबो रावलो, जशें आता खंयचीच शक्त ताका थंयच्यान हालोवपाक पावचीना. मनीस पादिशेर आशिल्लो, ताका लागून अधिकार्यांनी ताचे कडेन बळजबरी करूंक ना, ताका थंयच उबो रावपाक दिलो आनी उरिल्लें काम जायत गेलें.

सूर्य उदैवचे पयलीं स्तब्द उबो आशिल्ल्या बिशन सिंगाच्या ताळ्यांतल्यान मळब फोडून उडोवपी किळांच आयलीं. हांगा थंयच्यान कितलेशेच अधिकारी धावत आयलें. तांणी पळयलें, जो मनीस पंदरा वर्सां मेरेन दीस रात आपल्या पांयार उबो आशिल्लो, तो उदारो तोंडार पडिल्लो. हे वटेन कांट्यांनी भरिल्ल्या सरयां फाटल्यान हिंदुस्तान आसलो- तेवटेन तशाच कांटयाळ्या सरयां फाटल्यान पाकिस्तान. मदीं जमनीच्या त्या कुडक्यार, जाचे कांय नांव नासलें, थंय टोबा टेक सिंह पडिल्लो.

(उत्तरार्ध)

मूळ उर्दू कथा : साआदत हसन मंटो

अणकारपी - गौरी मावळींगकार

स्वाध्याय परिवारा वतीन फाल्यां ११ ऑगस्टाक पणजे धनश्रीदीदींचे उपस्थितींत रक्षाबंधन उत्सव जाता, ते निमतान.....

आंतरराष्ट्रीय नामनेचे कृतीशील तत्वज्ञ परमपुज्य पांडुरंगशास्त्री आठवले (पुज्य दादा) हांणी विश्वीक स्वाध्याय परिवारांतल्यान दैवी भावपण समजावन मनशा- मनशा मदीं निसुवार्थ नातीं जोडल्यांत. रक्षाबंधन उत्सवांतल्यान तांणी भावा- भयणीचें पवित्र नातें बळकट केलां. पुज्य दादांच्या ह्या परिवाराचें येरें तांची धूव, सुश्री धनश्री श्रीनिवास तळवलकर (पुज्य दीदी) परिवाराची व्हडली भयण जावन पूर्ण समर्थपणान सांबाळटात. गोंयांतलो स्वाध्याय परिवार रत्नागिरी, सिंधुदूर्ग, कारवार, कोल्हापूर आनी बेळगांव ह्या नगरांतल्या परिवारांचे गवायेन 11 ऑगस्ट, 2022 दिसा पणजे धनश्रीदीदींचे उपस्थितींत रक्षाबंधन उत्सव मनयता. स्वाध्याय परिवाराक लागून रक्षाबंधन उत्सवाचें खऱ्या अर्थान समाजीकरण, वैश्वीकरण जायत आसा.

ल्हानपणा सावनूच पांडुरंगशास्त्रीं असल्या म्हापुरसाच्या सहवासांत आशिल्ल्यान तत्वज्ञानाचें आनी स्वाध्याय विचारधारेचें बाळकडू दीदींक लाबलें. तांणी स्वाध्याय परिवाराच्या विधायक कार्यांत स्वताक लोटून दिलें. आपल्या कर्तुबान दीदी लाखांनी स्वाध्यायांच्यो प्रेरक आनी मार्गदर्शक जाल्यात. येद्दा व्हड विश्वीक स्वाध्याय परिवाराचें कांटेकोरपणान चोख नियोजन, सुवेवस्थीतपणा आनी सतत प्रवाही कार्य हें दीदींच्या असामान्य कार्यनिश्ठा, तुळा नाशिल्लें प्रेम, सगल्यांचो हुसको तशेंच ओघवती उलोवपाची कला, विलक्षण सर्जनशीलताय असल्या आंगांत आशिल्ल्या गुणांक

## रक्षाबंधन उत्सवाचें संवसारीकरण

लागून सहज जमून येता. पूण खरें म्हणल्यार दीदींचें सगल्यांत उल्लेख करपाचें खाशेलपण म्हणल्यार पुज्य दादां विशींची ज्युस्ताज्युस्त सारकाय आनी तांच्या रिती-पद्दती विशींची आकांताची खंबीरताय.

फाटल्या साडेचार दशांक परस्पूय अदीक काळ पुज्य दीदी सतत फकत दादांच्या कामाचोच विचार करीत दादांच्याच कामाक अग्रक्रम दितात. स्वता उदेंती आनी अस्तंती तत्वज्ञानाच्यो त्यो खांप्यो अभ्यासक आसून अखंडीतपणान देश-विदेशांत भोंवून दादांच्या स्वाध्याय कार्याक नवे आयाम दितात. इतलेंच न्हय, जाल्यार विदेशांतल्या जायत्या परिशदांनी आनी चर्चासत्रांनी दीदी स्वाध्याय परिवाराचें आनी पर्यायान भारत देशाचेंच प्रतिनिधित्व करतात. हातुंतल्यो कांय ठळक घडणुको म्हणजे विश्वधर्म परिशदेंत (शिकागोंत) उलोवप-1993, विश्वशांती प्रार्थनेंत वांटेकार जावपा खातीर पोप जॉन पॉल (दुसरे) हांचें रोमांत (व्हॅटिकन सिटींत) आमंत्रण- 2002, युनिसॅफ हे विश्वीक संघटणेचें न्युयॉर्काक भाशण दिवपाक आपोवणें - 2002, World religions after 9/11 (9/11 उपरांत संवसारीक धर्मे) हे संवसारीक परिशदेंत खाशेली निमंत्रीत वक्ती मॉंट्रियल, कॅनडा- सप्टेंबर 2006. दीदींक आतां मेरेन लोकशिक्षक पुरस्कार, सरस्वती पुरस्कार असल्या पुरस्कारांनी सन्मानीत केल्यात.

पुज्य दादाजीन रक्षाबंधन उत्सवाचो खरो भावार्थ समजायला. रक्षाबंधन म्हणजे भावा-भयणीचें नातें बळकट करपाचो दीस. रक्षाबंधन हो अस्तुरे कडेन पळोवपाचो पवित्र दृश्टीकोन दिवपी उत्सव. भावाच्या हाताक रक्षा बांदून भयण ताचे पसून फकत स्वताचें रक्षण इत्शिता अशें न्हय, जाल्यार समस्त अस्तुरी



जातीचें भावान रक्षण करचें अशी इत्सा करता. तेच बाराबर, दुस्मानाचेर आनी आंतर विकारांचेर भावान जैत जोडचें वा ताचे पसून सुरक्षीत रावचें असो भाव तातूंत आसा.

पुज्य दीदी म्हणटात, “भारतीय संस्कृतायेंत जायते उत्सव आसात. हातूंत मातृदीन आनी रक्षाबंधन हे मानवी संबंदाचेर आधारीत उत्सव आसात. सगल्या मानवी नात्यां मदीं भावा-भयणीचें नातें सगल्यांत सेश्ट. ” सेश्ट आनी पवित्र नातें जपपाचें कार्य आज स्वाध्याय परिवार करता. दीदीक लागून ह्या उत्सवाक आज व्यापक स्वरूप प्राप्त जालां.

आज समाजांत नदर मारल्यार रक्षाबंधन उत्सवांत लेगीत वेव्हारीकपण उबें जालां अशें दिसता. भयण कितल्या मोलाची राखी बांदतली? आनी भाव कसली वस्त भेट दितलो? हांचीच सर्त लागल्या. पूण नात्यांतली निसुवार्थताय ही ह्या

उत्सवाची शिकवण आसा, आनी हाचोच आज मातसो विसर पडला. हेंच निसुवार्थी नातें आज स्वाध्याय परिवार परतून स्थापन करता. फाटल्या जायत्या वर्सां पसून स्वाध्याय परिवार एकठांय रितीन रक्षाबंधन उत्सव मनयतात. स्वाध्यायी भाव आपले भयणीक, जाल्यार स्वाध्यायी भयणी आपल्या भावाक ह्या उत्सवांत आमंत्रीत करून रक्षाबंधन उत्सव मनयतात. हाका लागून कांय वर्सां पसून पयसावळ्ळें कांय भावां-भयणींचें नातें परत जोडिल्ल्याचीं जायतीं उधाराणां आसात.

परमपुज्य दादांचो हो लाखांचो परिवार आज भारतांतलीं जायतीं राज्यां तशेंच संवसारांतल्या विसां परस चड देशांनी विस्तारला. ह्या संवसारव्यापी परिवाराक व्हडली भयण ह्या नात्यान सांबाळपाचें काम आज दीदीजी करतात. सुमार 35 वर्सां पयलीं एप्रील 1987 त परमपुज्य दादा तिर्थयात्रेच्या निमतान श्रीक्षेत्र मंगेशीं आयिल्ले. त्या वेळार हजारांनी स्वाध्यायांनी गोंयांतल्या शेंकड्यांनी गांवांनी निरपेक्षपणान भोंवून भक्तीफेरयेच्या माध्यमांतल्यान देवाचे विचार गांवागांवांनी सांगून खऱ्या अर्थान तिर्थयात्रा केल्ली. बिरेंस्तार, 11 ऑगस्टाक जावपी रक्षाबंधन सुवाळ्या निमतान लेगीत जायते स्वाध्यायी गोंयांतल्या कांय गांवांनी, शारांतल्या विस्तारांत निरपेक्षपणान भोंवून, भक्तीफेरी करून दादांचे विचार आनी काळजांतल्या भाववंताचें नातें सांगून पणजे एकठांय येतले. परमपुज्य दादा आनी जांणी आपल्या कर्तुबान ह्या कार्याची व्याप्ती दिगंता मेरेन पावयली त्या पुज्य धनश्री दीदींक ह्या निमतान भावपूर्ण वंदन.

**राहुल कुलकर्णी**

9423689812

## दिवचलच्या ज्येश्ठ नागरीक सेवा केंद्र सेकंड इनिंगाचे वतीन टिळक पुण्यतीथ

■ भांगरभूंय । प्रतिनिधी

**दिवचल** : दिवचलच्या बाबा सावयकार सेवा प्रतिष्ठान संचालित ज्येश्ठ नागरीक सेवा केंद्र सेकंड इनिंगाचे वतीन लोकमान्य टिळक हांची पुण्यतीथ पाळ्ळी.

ह्या वेळार नगराध्यक्ष कुंदन फळारी, पत्रकार दुर्गादास गर्दें, ज्येश्ठ नागरीक मंच, दिवचल केंद्राचे सचीव वेंकटेश नाटकार, प्रतिष्ठानाचे विश्वस्त रमाकांत शेठ्टे, कार्यवाह देऊ पळ, एड. जी. जी. पळ हांची उपस्थिती आसली.

सेकंड इनिंगाचे वतीन आयोजीत केल्ले सगले उपक्रम दिशादर्शक आनी प्रेरणा दिवपी आसात अशें सांगून कुंदन

फळारी हांणी सगल्यांचें अभिनंदन केलें आनी सगलें सहकार्य दिवपाचें उतर दिलें. मारुती पाटील, म. कृ. पाटील, अश्विनी लामगांवकार, राजाराम खोब्रेकार, सुर्यकांत देसाय, दीनानाथ तारी, राजेंद्र सावयकार, उदय कुडाळकार, देऊ पळ, डी. जी. पळ आदी मानेस्तांनी ह्या वेळार टिळकां विशीं तशेंच पत्रकारिते विशीं विचार मांडले. दुर्गादास गर्दें हांचेंय ह्या वेळार उलोवप जालें. सुरवातीक मानेस्तांचे हस्तुकीं दिवली पेटयली आनी टिळकांच्या फोट्याक हार घालो आनी तांकां अभिवादन केलें. रमाकांत शेठ्टे हांणी येवकार दिलो. राजाराम परब हांणी कार्यावळीचें सुत्रसंचालन केलें आनी वेंकटेश नाटकार हांणी उपकार माग्लें.

## आझादी का अमृत महोत्सवा निमतान लोकमान्य राष्ट्रोत्सव ठेव येवजण सुरू

■ भांगरभूंय । खबरांमेज

**पणजी** : आझादी का अमृत महोत्सवा निमतान लोकमान्य राष्ट्रोत्सव ठेव येवजण 1 ऑगस्ट 2022 सावन सुरू जाल्या. हे येवजणेचो निमाणो दीस 31 ऑगस्ट 2022 आसा.

भारताच्या स्वातंत्र्याक 75 वर्सां पूर्ण जाल्ल्याच्या निमतान ही येवजण सुरू केल्या. ठेवीची उण्यांत उणी रक्कम

रु. 75,000 आनी उपरांत रु. 75,000 चे पटींत आसा.

ठेवीची मुजत 750 दीस (2 वर्सां आनी 20 दीस) इतली आसा. कळंतर दर 9.75 टक्के आसा. दर तीन म्हयन्यांत कळंतर दितले. येवजणेचो हेर अटी आनी नेम अशे आसात : ही ठेव येवजण फकत वांगड्यां खातिरूच आसा. भुरग्यांच्या नांवान लेगीत हे येवजणेंत

वांटे घेवपाची सुविधा आसा. पूण पालकांनी संस्थेचे वांगडी आसप गरजेचें.

ठेव रकमेच्या 90 टक्के मेरेन रिणांची सुविधा उपलब्ध आसा. मुजतपूर्व ठेव काडपाचीय मेकळीक आसा. अदीक म्हायती खातीर लोकमान्य मल्टिपर्पज को-ऑप. सोसायटीच्या लार्गींच्या फांट्या कडेन संपर्क सादचो अशें कळयलां.



लोकमान्य टिळकांच्या फोट्याक हार घालून तांकां अभिवादन करतना कुंदन फळारी, कुशीक दुर्गादास गर्दें, रमाकांत शेट्टे, देऊ पळ, वेंकटेश नाटकार आनी राजाराम परब.







# भारताच्या बायलां, दादल्या पंगडांक कांश्यां पदकां

■ खबरां संस्था

**मामल्लापुरम:** भारताच्या ब पंगडान 44वे चेस ऑलिम्पियाडांतल्या उक्त्या गटांत कांश्या पदक जिखलें. जाल्यार बायलांच्या गटांत भारताच्या अ पंगडान लेगीत तिसरी सुवात मेळयतना कांश्या पदक जोडलें. भारत ब पंगडान आपले निमाणे मॅचींत जर्मनीक 3-1 अशा फरकान हारोवन तिसरी सुवात मेळयली. उक्त्या गटांत उझबेकिस्तानान सगल्यांक अजापाचो धपको दीत निमाणे मॅचींत नॅदरलॅण्डाक 2.5-1.5 फरकान हारोवन भांगरा पदक जिखलें. आर्मेनियाच्या बळिश्ट पंगडाक उक्त्या गटांत दुसरी सुवात फावो जाली. निमाणे फेर्येंत ताणें स्पेनाक 2.5-1.5 अशा फरकान हारयलो.

बायलांच्या गटांत भारताक अ पंगडाक 11वे आनी निमाणे फेरयेंत

► **चेस ऑलिम्पियाड सर्तः उझबेकिस्तान, युकेन हांकां भांगरा पदकां**



अमेरिके आड 1-3 फरकान हार घेवची पडली. हे हारीक लागून ताची भांगरा पदक जिखपाची



आस्त सोंपली. कोनेरु हम्पीच्या फुडारपणाखाला खेळपी भारत अ पंगड तिसरे सुवातेर उरलो.

रशिये आड झुजपी युकेनाच्या बायलांच्या पंगडाक भांगरा पदक फावो जालें. ताणें जॉर्जियाक फाटीं

घालो. उझबेकिस्तानान चवथ्या बोर्डाचेर जेखोनगीर वाखिदोवाच्या जैता नेटार नॅदरलॅण्डाक हारयलो. पंगडान उत्कृश्ट टायब्रेकराच्या स्कोरा नेटार आर्मेनियाक हारोवन भांगरा पदक जिखलें.

उझबेकिस्तान 11 फेरयांचे सर्तींत एकूय मॅच हारूंक ना आनी 19 गुणां सयत वस्तादपण मेळयलें. भारत ब पंगड 18 गुणां सयत तिसरे सुवातेर आयलो. ऑलिम्पियाडांत भारताचें हें दुसरें कांश्या पदक. 2014तल्या प्रदर्शनाची ताणें पुनरावृत्ती केली. बायलांच्या गटांत कोनेरु हम्पी आनी आर वैशाली हांणी वळेंन गुलरुखबा तोखिजोनेबा आनी इरीना क्रुश हांकां बरोबरींत आडायलीं. तानिया सचदेवाक कारिसा थिप आड जाल्यार भक्ती कुलकर्णीक तोतेव अब्राहमयान हिच्या आड हार घेवची पडली. ताका लागून भारत अ पंगडाक भांगरा पदकान हुलकावणी दिली.

## राष्ट्रकूल खेळां सर्तीचो दबाज्यान समारोप 2026तली सर्त ऑस्ट्रेलियेच्या व्हिक्टोरिया शारांत



■ खबरां संस्था

**बर्मिंहम:** बर्मिंहम राष्ट्रकूल खेळां सर्त समारोप सुवाळो व्हडा दबाज्यान जालो. सुवाळ्याचें आयोजन बर्मिंहमच्या अलेक्झांडर स्टेडियमांत केल्लें. समारोप सुवाळ्यांत साबार संसारायाळ्यो कार्यावळी जाल्यो. तशेंच बर्मिंहमच्या इतिहासाचें साबार पैलू दाखयले. ब्रिटनाचे प्रिन्स अँडवर्ड हांणी 22व्या राष्ट्रकूल सर्तीच्या

समारोपाची घोशणा केली. 11 दीस चालिल्ले हे सर्तींत 72 देशांतले पांच हजाय परस चड खेळगड्यांनी वांटो घेतिल्लो.

समारोप सुवाळ्यांत भारतीय संस्कृतीचें लेगीत दर्शन घडलें. 40 पॉप बॅण्ड, अपाचे इंडियन, पंजाबी एमसी आनी डक्सी ह्या सारक्या कलाकारांनी लेगीत वांटो घेतिल्लो.

अंदूचे राष्ट्रकूल खेळां सर्तींत आदले सर्ती परस चड खेळांचो

आस्पाव केल्लो. हातूंत बायलांचे टी-20 क्रिकेटीचो पयलेच खेपे आस्पाव केलो.

समारोप सुवाळ्यांत राष्ट्रकूल खेळां सर्तीचो झेंडो ऑस्ट्रेलिये कडेन दिलो. फुडली म्हणल्यार 23वी राष्ट्रकूल खेळां सर्त ऑस्ट्रेलियेच्या व्हिक्टोरियांत 2026त जातली. हाचे आदीं 2018तली राष्ट्रकूल खेळां सर्त ऑस्ट्रेलियेच्या गोल्ड कोस्टांत जाल्ली.

## आमी रुपें जिखूंक ना, भांगर वगडायलें: श्रीजेश

■ खबरां संस्था

**नवी दिल्ली:** आमी रुप्या पदक जिखूंक ना, जाल्यार भांगरा पदक वगडायलें हें निशेणो हाडपी आसा. पंगडांत साबार युवा खेळगडे आसात. तांचे खातीर हो एक बरो धडो थारतलो. जर तुमकां पदकां जिखपाक जाय जाल्यार ऑस्ट्रेलिये सारक्या बळिश्ट पंगडाक हारोवचें पडटलें. ते खातीर मानसीक आनी शारिरीक तयारी करची पडटली अशें भारताच्या हॉकी पंगडाचो दिग्गज गोलकीपर श्रीजेश हांणी म्हणलां.

बर्मिंहम राष्ट्रकूल खेळां सर्तींत दादल्यांच्या हॉकी पंगडाचे फायनलींत



भारताक ऑस्ट्रेलिये कडल्यान 0-7 अशा व्हडा फरकान हार घेवची पडली. हे हारीक लागून राष्ट्रकूल खेळां सर्तींत भांगरा पदक जिखपाचें भारताचें सपन परतून एकदां भंगलें.

भारताक रुप्या पदकाचेर समाधान मानचें पडलें. पंगडांतलो सगल्यांत वरिश्ट खेळगडो म्हणून फायनलींत हार घेवपाची ही दुसरी खेप आसा.

ताका लागून चड वायट दिसता अशें श्रीजेशान मुखार सांगलें.

राष्ट्रकूल खेळांतल्यान पंगड धडो घेतलो.फुडल्या वर्सा ओडिशांत संवसारीक सर्त जातली आनी चीनांतल्या हांगडूंत आशिया खेळां सर्त जातली. हातूंत बरें प्रदर्शन करपाचो आमचो यत्न आसतलो अशें ताणें मुखार म्हणलें.

भारताचो दादल्या पंगड 2010त दिल्ली जाल्ले आनी 2014त ग्लामाॉंत जाल्ले राष्ट्रकूल खेळां सर्तीचे फायनलींत पाविल्लो. पूण, त्या वेळार लेगीत ताका भांगरा पदकान हुलकावणी दिल्ली. दोनूय खेपे ऑस्ट्रेलियेनूच ताका हारयिल्लो.

## आदले अंपायर रुडी कोर्टझेन अंतरले

■ खबरां संस्था

**डरबन:** आदले आंतरराष्ट्रीय क्रिकेट अंपायर रुडी कोर्टझेन संवसाराक अंतरले. 73 वर्सां पिरायेचे कोर्टझेन मूळ दक्षीण आफ्रिकेचे आशिल्ले. तांकां रस्तो अपघातांत मरण आयलें.

दक्षीण आफ्रिकेच्या रिक्हरडेल नांवाच्या वाठारांत मोंगळारा सकाळीं जाल्ल्या अपघातांत कोर्टझेन सयत आनीक तिगांक मरण आयलें. ह्या अपघातांत मोटारींनी एकामेकाक मुखा वयल्यान धपको दिलो. कोर्टझेन हे संवसारांतल्या उत्कृश्ट अंपायरांतले एक आशिल्ले. आंतरराष्ट्रीय क्रिकेटींतल्या 331 मॅचींनी तांणी अंपायरिंग केल्ली. 1992त पोर्ट एलिझाबॅथांत येजमान



दक्षीण आफ्रिका आनी भारत ह्या पंगडां मदीं बॉक्सिंग डे टॅस्ट जाल्ली. ते मॅचींत कोर्टझेनान अंपायर म्हणून आपली कारकिर्द सुरू केल्ली. तांणी विक्रमी 209 वन डे मॅचींनी आनी 14 टी-20 मॅचींनी अंपायरिंग केल्ली. 2010त ऑस्ट्रेलिया आनी पाकिस्तान ह्या पंगडां मदीं जाल्ले टॅस्टी उपरांत तांणी आंतरराष्ट्रीय क्रिकेटींतल्यान निवृत्ती घेतिल्ली.

## सेरेना विलियम्स जातली निवृत्त

■ खबरां संस्था

**न्युयॉर्क:** 23 खेपेचे ग्रॅण्ड स्लॅम चॅम्पियन सेरेना विलियम्स रोखडीच निवृत्त जावपाक शकता. दिग्गज खेळगडयेन काल सोशल मिडियाचेर हे विशीं म्हायती दिली. वर्साचे अखेरेक जावपी अमेरिकन ओपना उपरांत निवृत्त जावपा विशीं विचार सुरू केला. सेरेना पयले खेपे 1999त अमेरिकन ओपन जिखिल्ली.

विलियम्स जे तरेन खेळटाली तशी ती फाटल्या कांय काळां पसून खेळटना दिसनाशिल्ली. ती सातत्यान सर्तींनी वांटो घेनाशिल्ली. निवृत्त हें उतर आपल्याक आवडना. हांव ताका जिणेची उत्क्रांती



म्हणीन. आपूण फुडल्या टप्प्याचो विचार करीत आसा अशें तिणें सांगलें. जिणेंत एक वेळ येता जेन्ना आमकां वेगळे दिकेन वचपाचो निर्णय घेवचो पडटा अशें 40 वर्सां पिरायेचे टॅनीस खेळगडयेन इंस्टाग्रामा वयल्या एका पोस्टांत म्हणलां.

## नानोडें गणेशोत्सव मंडळ अध्यक्ष मनोज कारापूरकार

■ भांगरभुंग । प्रतिनिधी


**दिवचल:** नानोडें भौशीक गणेशोत्सव मंडळाची वर्सुकी साबार बसका जावन मनोज कारापूरकाराच्या फुडारपणा खाला नवी कार्यकारी समिती वेंचून काडली.

हेर पदाधिकारी फुडले भशेन- उपाध्यक्ष- समीर देसाय, अशोक नावेंकर, सचिव - गजानन कलगुटकार, भांडारी - संतोष कलगुटकार, जोड भांडारी - उमेश कानोलकार, सल्लागार - शाम हममलकार, विश्वास गांवकार, शिवराम फलारी, धनो गांवकार, वांगडी - प्रसाद गाड, बाबलो गांवकार, नागेश फडके

निधी समिती - प्रसाद गाड, विनोद आजगांवकार, महेश अस्नोडकार, तुळशीदास खेडेकार, अरुण कालेकार,

लॉटरी समिती - शाम हममलकार, विश्वास गांवकार, शंकर साखळकर, सागर कानोलकार, रोहन नानोडकार, रमाकांत गाड, साईनाथ कानोलकार, अजीत कलगुटकार, आशिष फलारी, धर्मा फळरी, सांस्कृतिक समिती - वासू गांवकार, बाबलो गांवकार, साईनाथ कानोलकार, दीपक गोवेकार, सचीन गांवकार, नंदा आरोलकार, मनोहर कानोलकार, अनिल पेडणेकार, चिन्मय केळकर, सदाशीव कारापूरकार, प्रकाश वजरकार, सर्वेश पर्येकार आनी राजन गांवकार.

कार्यावळ समिती - दीपिका नायक, अश्विनी वजरकार, नीलम कारापूरकार, शर्मिला गाड, विजया गाड, समीरा वजरकार, गौरी मळीक, तनया मळीक, दिव्या तानावडे, दिव्या नानोडकार, योगिता साखळकार, पल्लवी कुडणेकार.



पोरण्यां गोंयचे सां फ्रँक ऑफ असिसी चर्चीचेर भारतीय तिरंग्याच्या रंगांची रोशणाय केल्या. स्वातंत्र्यदीस आनी हर घर तिरंगा कार्यावळी निमतान ती केल्या.

## आम आदमी पक्षाक गोंयांत राज्य पक्ष म्हणून वेंचणूक आयोगाची मान्यताय

■ भांगरभुंग । प्रतिनिधी

**पणजी:** भारतीय वेंचणूक आयोगान आम आदमी पक्षाक गोंय राज्यांत राज्य पक्ष म्हणून अधिकृत मान्यताय दिल्या. पक्षाची गोंय प्रभारी आनी दिल्लीची आमदार आतिशी हिणे सोमाराक ही म्हायती दिली. तशें आयोगान आपक कळयल्लो.

2012 वर्सा आम आदमी पक्षान गोंयांत गोंय विधानसभा वेंचणूक लडयल्ली. मात त्या वेळार तांचो एकूय उमेदवार वेंचून येवपाक शकलो ना. 2017चे विधानसभा वेंचणुकेंत बाणावली आनी वेळळी मतदारसंघात ताच्या उमेदवारांनी जैत मेळोवन गोंय विधानसभेंत प्रवेश केलो. पक्षाक गोंय राज्य पक्ष म्हणून मान्यताय मेळ्ळे खातीर आतिशी हिणे पक्षाचे थळावे फुडारी आनी वावुरयांक परबीं



कामगिरींत सुदारणा जाल्ले खातीर आमी गोंयकाराचें उपकारी आसात. गोंयची अस्मिताय, संस्कृती आनी पर्यावरण राखून दवोरपा खातीर आमी लोकांक दिल्ल्या आस्वसनाक पक्ष पाळो दितलो अशें उतर तिणे दिलां. पक्षाचे गोंय प्रदेश अध्यक्ष अँड अमीत पालेकार हांणी वेंचणूक

आयोगाच्या निर्णयाक येवकार दिला. गोंयांत पक्षाचें काम वाडोवपाक आमका उर्बा मेळटलीं अशें तांणी म्हणलां. दिल्ली आनी पंजाबातले लोक सुशासनाची खोस अणभवतात हें गोंयकारांनी पळयलां. हालींच जाल्ले विधानसभा वेंचणुकेंत आमचे व्हड सिल्ला आनी कॅप्टन केन्ही व्हिएरणा आमदार म्हणून वेंचून आयल्यात. हाचे फुडें गोंयकार आम आदमी पक्षाक सरकार स्थापन करपा खातीर भोवमत दितले असो हावेस पालेकार हांणी उक्तायला. बिहारांत नितोश कुमार हांचो जेडी (यु) आनी कर्नाटकांत एचडी देवेगौडा हांच्या जेडी (एस) हांचे उपरांत केजरीवाल हांच्या फुडारपणा सकयल्लो आम आदमी हो राज्य पक्ष म्हणून वेंचणूक आयोगाची मान्यताय मेळिल्लो तिसरो राजकी पक्ष थराला.

## भाजपान तेंको दिल्ल्या उमेदवारांक हारोवपाची गरज: विजय सरदेसाय

■ भांगरभुंग । प्रतिनिधी

**काणकोण:** फातोड्डेंचे आमदार विजय सरदेसाय हांणी श्रावणी सोमारा निमतान काणकोणां मल्लिकार्जुन देवाचें दर्शन घेतलें. उपरांत तांणी युनायटेड ओपोझिशन च्याा बॅनर खाला पंचायत वेंचणुकेंत देंविल्ल्या कांय उमेदवारां कडेन तांणी संपर्क सादलो. ह्या वेळार थळाव्या पत्रकारां

गरज आसा. जे निसुवार्थी उमेदवार आपल्या गांवां खातीर काम करूंक शकतात अशा उमेदवारांकूच वेंचून दियात.

युनायटेड ओपोझिशनच्या बॅनरा खाला लडयिल्ली वेंचणूक आनी हो प्रयोग येसस्वी थारलो जाल्यार मुखार हीच संकल्पना आमी विधानसभा वेंचणुके खातीर चालीक लावूं अशें सरदेसाय हांणी म्हणलें.

ह्या वेळार तांचे बरोबर गोवा फॉरवर्ड पक्षाचे प्रशांत नायक, रेमी बोर्जीस, विकास भगत, गुरू बांदेकार, उमेश तुवकी आनी पंचायत वेंचणुकेंतले कांय उमेदवार हाजीर आशिल्ले. श्री मल्लिकार्जुन देवस्थानाचे अध्यक्ष विठोबा देसाय हांणी तांकां येवकार दिलो.

## धावें- सत्तरी गटाराचें काम अर्दकुटें; लोकांक बसता फटको; नागरीक तिडकले

■ भांगरभुंग । प्रतिनिधी

**उसगांव:** नगराांव ग्रामपंचायत वाठारांतल्या प्रभाग तिनांतल्या धावें गांवांत गटाराचें बांदकाम कंत्राटदारांन अर्दकुटें दवरलां. कंत्राटदारांन गटाराचें काम पुराय करूंक नाशिल्ल्यान ह्या गटाराच्या बांदकामाचो त्रास मात लोकांक बसत आसा. हे खातीर थळाव्या नागरिकांनी खर तिडक उक्तायल्या. फाटल्या दोन म्हयन्यांत धावें गांवांतल्या भितरल्या रस्त्या कुशीच्या दोनूय वटांनच्या गटार बांदकामाचें काम हातांत घेतिल्लें. पूण तें काम अर्दकुटें दवरलां. कांय सुवातींनी गटाराचें बांदकाम केले उपरांत गटारांचेर सिमेंटाच्यो लादयो घाल्ल्यो नात ताका लागून वाहन चालकांक हें घातक थारलां.

जाल्यार कांय घरांचे कुशीक आशिल्ल्या गटाराचें बांदकामूच केल्लें ना. ते खातीर सोंगेंत पडत आशिल्ल्या उंटाराच्या पावसाचें उदक सरळ लोकांच्या घरांनी वचत आसा. थळावे नागरी दीपक गांवकार, गोविंद गांवकार हांणी सरकाराच्या ह्या कारभाराचेर खर तिडक उक्तायल्या. दीपक गांवकारान म्हणलें, फाटल्या खूबशा वर्सां



गटाराचें काम करूंक नाशिल्ल्यान पावसाचें उदक लोकांचे वाटे वयल्यान वतना.

## लोकांक ताजी भाजी मेळपा खातीर पुरवणदारांक दिल्यात आदेश: प्रेमेंद्र

■ भांगरभुंग । प्रतिनिधी

**पणजी:** फलोत्पादन म्हामंडळा कडल्यान लोकांक ताजी भाजी मेळची हे खातीर सगल्या पुरवणदारांक आदेश दिल्यात. पेड्डेर भाजी पुरोवपी पुरवणदारांची भाजयेची पुरवण बंद करतले. लोकांक बऱ्या दर्जाची भाजी मेळची हे खातीर फलोत्पादन म्हामंडळ खूबशो सुदारणा करीत आसा अशी म्हायती फलोत्पादन म्हामंडळाचे अध्यक्ष प्रेमेंद्र शेट हांणी दिली.

फलोत्पादन म्हामंडळांत व्हड प्रमाणांत सुदारणा जाल्या. दीसपुटें म्हामंडळा वतीन 120 टन भाजी आयात करतात. दरेक दुकानार ताजे भाजयेची पुरवण जाता. भाजयेची तपासणी करून भाजी खेदी करतात. बरी भाजी गिरायकांक मेळची हे खातीर म्हामंडळाचे अधिकारी सगले ते यत्न करतात. ताका लागून बऱ्या दर्जाचे भाजयेची पुरवण लोकां मेरेन जायत आसा. आतां श्रावण म्हयनो सुरू आशिल्ल्यान भाजयेची

मागणी वाडल्या. ताका लागून लोकांक भाजयेचो उणाव जावचो न्हय हे खातीर लोकांचे मागणे प्रमाण पुरवण करतात. तेच प्रमाण भाजयेची आयातूय करतात अशें प्रेमेंद्र शेट हांणी सांगलें.



फलोत्पादन म्हामंडळाक थळाव्यांची भाजयेची पुरवण दिसाक फक्त 1 टन जाता. ताका लागून व्हड प्रमाणांत भाजी आयात करची पडटा. गोंयांत भाजयेक खूब मागणी आसा. तशेंच हॉटेलांनी भाजये खातीर व्हड प्रमाणांत मागणी आसता. ताका लागून बेळगांव सावन व्हड प्रमाणांत भाजी आयात करची पडटा. थळाव्यांच्या भाजयेचो उणाव जाणवत आसा. थळाव्यांचे भाजयेक फलोत्पादन म्हामंडळ पयलें प्राधान्य दिता अशें प्रेमेंद्र शेट हांणी म्हणलें.



लोकभारत लोकचो आवाज

# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)